

مذکورہ مجاہد ملت

تصدق حسین بجنوری



مثالی نوجوان

اچھوتا اسلوب

جمعیۃ العلماء کے پلیٹ فارم پر

کانگریس کا بخشت خفتہ

سلسلہ کی المناک داستان

نفس ہائے بیچ

ہندوستان کی سیرت

جرات رندانہ

امیر کرارین

جواہر

مکتبہ رفیق نصیب پور بمبورہ، منہٹ ضلع بجنور

جُملہ حقوق بحق مؤلف محفوظ ہیں

نام کتاب	تذکرہ مجاہد ملت
مصنف	تصدق حسین بجنوری
کاتب	منور دانش نصیب پوری
باہتمام	مولوی زبیر عالم نجیب آبادی
سن اشاعت	شوال المکرم ۱۴۱۶ھ

صلنے کے پتے

مکتب خانہ حسینیہ دیوبند (یوپی)

کتب خانہ نعیمیہ دیوبند


مکتبہ طیبہ دیوبند

حفظ الرحمن لائبریری طلباء رضلع بجنور

دارالعلوم دیوبند

مکاتیب صحیحہ لکھنؤ

حضرات محمدین کے احادیث، تفسیرستان ہندوستان، جہان ولی اور دارالحدیث



مہدی کوئی قبرستان میں تھا اٹھارہ سالہ اشار سے بنادے ہیں تربت میری

حضرت مولانا محمد رفیع الرحمن صاحب مدظلہ العالی

دنیائے غایتی ہے کہ
جاہلیت بیک وقت لم دین
مستشرقین، مصنف و
فیض، مدبر و مجاہد،
درمستند خادم خستاق،
یکایک احوال و اقوال کے بطور ارتع
ان اوصاف کو ذہن میں لکھنا
اور نکلانا کے مزار کا سدود
آزید ملاحظہ فرمائیے اس
ہم کہیں شخصیت کے عناصر
ترکبی خودی تصور
میں لکھنا
ایضاً

وہی مومن ہے جس کو دیکھ کر باطل پکاراٹھے
کہ اس مرد خدا پر چل نہیں سکتا فسوں میرا

تفصیلی فہرست

۳۱	اسلام کا اقتصادی نظام	۹	رائے گرامی
۳۲	اخلاق و فلسفہ اخلاق		مولانا ریاست علی صاحب
۳۳	نور البصر فی سیرۃ خیر البشر	۱۰	تقریظ
۳۴	البلاغ المبین	۱۳	سخن اولین
۳۴	حفظ الرحمن لمذہب النعمان	۱۸	پیدائش
۳۵	اچھوتا اسلوب	۱۹	گھرانہ
۳۷	میدان سیاست کا بے نظیر ہیرو	۱۹	تعلیمی دور
۳۷	ایک تاریخی اجلاس	۲۰	عہد طفولیت
۳۸	جمعۃ العلماء میں شمولیت	۲۱	مثالی نوجوان
۳۹	جمعیتہ العلماء کے پلیٹ فارم پر	۲۲	جذای کا جنازہ
۴۰	جمعیتہ مجاہد ملت کے دور میں	۲۳	باکمال معلم
۴۱	ہشت اجلاس	۲۵	مفسر قرآن
۴۲	مولانا کا کانگریس سے تعلق	۲۵	علمی مقام
۴۳	کانگریس کا بختِ خفہ	۲۸	تصنیفی زندگی
۴۳	شجر امید بہار	۲۹	اب الزام نہیں
۴۴	جراثیمِ زندانہ	۳۰	قصص القرآن

۴۸	فساد زدہ لوگوں کی آباد	۴۵	کانگریسی سپاہی
	کاری	۴۶	سچا کانگریسی
۴۹	تارکین وطن کی واپسی	۴۷	نمک پر محصول
۵۰	بدنمسا داغ	۴۹	پارلیمنٹ کیلئے مولانا کا انتخاب
۵۱	مرتدین کا اعلان اسلام	۵۰	غلط خدشہ کی تردید
۵۲	ہندوستان کی سینہ سختی کی	۵۱	قافلہ سالار
	طویل تاریخ	۵۳	حکومت کی المناک داستان
۵۴	آزاد ہند کی شہادت	۵۴	دہلی میں کشت و خوں کی
۵۵	ایک شرانگیز کتاب	۵	گرم بازار کی
۵۶	پھر فتنہ نے سراٹھایا	۵۵	حادثہ جانکاہ
۵۸	یک طرفہ بربادی	۵۶	مایوسی کے ٹکدہ میں امید
۵۹	فرقہ پرستی کا الزام		کی کرن
۸۱	کل ہند کنونشن پر ایک نظر	۵۶	مجسمہ شجاعت
۸۳	پیغام	۵۸	دورانہ لیشی
۸۵	مسلم کنونشن کسل مندو	۵۹	خدمات کا غیر متناہی سلسلہ
	کیلئے بانگ درا	۶۱	نیاما حول نئے تقاضے
۸۶	مجاہد ملت کا الوداعی	۶۳	لکھنؤ کی مسلم آزاد کانفرنس
	پیغام		
۹۳	ہمارا موقف و مقام	۶۴	نفس ہائے مسیح
	مسلمانوں سے گزارش	۶۷	حیدرآباد میں پولس ایکشن
۹۵	رہبرِ رختہ		

مجاہدِ ملت کی کہانی انیس ائسن ۹۶
کی زبانی

۹۷ دل کی آواز

۹۸ عاشقِ رنختہ

۱۰۱ اردو خدمات کا ایک اجمالی

حنا کہ

۱۰۳ مسلم یونیورسٹی سے مولانا کو

والہسانہ عقیدت

۱۰۴ مولانا کو دارالعلوم سے عقیدت

۱۰۸ مسافرانِ حرم کے سلسلہ میں

مولانا کی مساعی جمیدہ

۱۱۰ اک شمع رہ گئی تھی -----

رائے گرامی

جناب حضرت مولانا ریاست علی صاحب بجنوری

استاذ حدیث دارالعلوم دیوبند

بِسْمِ اللّٰهِ الرَّحْمٰنِ الرَّحِیْمِ

حَاصِلًا وَمُصَلِّيًا ————— "تذکرۃ مجاہد ملت دارالعلوم دیوبند کے متعلم مولوی

تصدق حسین بجنوری سلمہ کی پہلی قلمی محنت محو عزیز موصوف نے مسودہ کے اوراق جناب مولانا محمد سلمان صاحب زید مجدھم کی نگاہ سے گزرنے کے بعد کتابت کیلئے دیئے اور اس وقت احقر نے بھی انکو جستہ جستہ دیکھا، الحمد للہ کہ خدمت قابلِ قدر افزائی ہے،

مجاہد ملت ایک ایسے تابناک کردار کا نام ہے جسکا حق ادا کرنا تو مشکل ہے لیکن افسوس یہ ہیکہ اس ترقی کے دور میں بھی ایسی کتنی ہی شخصیات ملیں گی جنکا حق اس دور کے

اہل قلم پر باقی رہ گیا ہے، عزیز موصوف نے اس موضوع کو منتخب کر کے جو کچھ بھی ترتیب کیا ہے، وہ موضوع، مرتب، اور حق شناسی کے اعتبار سے ہمت افزائی کے لائق ہے،

دعا رہیکہ پروردگار عالم، عزیز موصوف کو زیادہ سے زیادہ خدمات کے توفیق عطا فرمائے، اور ہندوستان کے جن علماء و معلمین کا امت مسلمہ پر حق باقی رہ گیا، نئی نسل کو انکے حقوق ادا کرنے کا سلیقہ، ہمت اور توفیق عطا کرے (آمین)

ریاست علی غفرلہ،

خادم تدریس دارالعلوم دیوبند،

تقریظ

جناب حضرت مولانا محمد سلمان صاحب بجنوری
استاذ عربی دارالعلوم دیوبند
رحمۃ اللہ علیہ ورحمۃ اللہ علیہ

دارالعلوم دیوبند ایک بہار آفریں چمن کا نام ہے جسکے بے شمار امتیازات
میں سے ایک یہ ہے کہ اس کی نورانی فنائیں ہر با مقصد علمی اور قلمی کام کیلئے
نہایت سازگار ہیں اس ”مدینہ علم“ میں خوابیدہ صلاحیتیں بیدار ہوتی ہیں، ذہن
و فکر کو جلا حاصل ہوتی ہے، کام کرنے کا جذبہ بیدار ہوتا ہے، علم و فن کے رُخ
زیبا پُتر نثار ہونے کے عزائم ظہور پاتے ہیں، اس طرح یہ عظیم ادارہ آج بھی
افراد سازی کا سب سے کامیاب مرکز ہے،

اسی مرکز علم و عمل کے ایک زیر تربیت فرزند مولوی تصدق حسین
بجنوری سلمہ اللہ کی محنت کا ثمرہ آپکے سامنے ہے جنہوں نے اپنی پہلی قلمی
کاوش کے موضوع کی حیثیت سے مجاہد ملت حضرت مولانا حفیظ الرحمن صاحب
سیوہاروی رحمۃ اللہ علیہ کا انتخاب کیا ہے،

مجاہد ملت دارالعلوم کے اس عظیم سپوت کا نام ہے جو صرف خطہ
بجنور کے لئے نہیں بلکہ پورے ملک کیلئے سرمایہ فخر و ناز ہے انکی مجاہدانہ
سرگرمیاں، آزادی ہند کی تاریخ کا ایک روشن باب ہیں انکی ملک و ملت کیلئے

وقف زندگی نے اپنی شکستہ دل قوم کو بڑا سہارا دیا ہے، انکی صرف ۲۲ سالہ مختصر حیات نے نہ جانے کتنوں کو جینے کا حوصلہ دیا ہے، انکی جرأت و شجاعت کی داستانیں حکومت ہند کے ایوانوں میں اور ہندوستان کی ایک پوری نسل کے دل پر ثبت ہیں،

ع چمن میں ہر طرف بکھری ہوئی ہے داستان میری


مجاہد ملت کے اس مقام بلند کے باوجود اس بکھری ہوئی داستان کو یکجا کرنے کا ضروری کام کم ہی انجام دیا گیا ہے الجمعۃ کے ”مجاہد ملت نمبر“ اور دیگر اخبارات و رسائل کے ایک دو خصوصی نمبروں کے علاوہ اس عظیم شخصیت پر مواد بہت مشکل سے ملتا ہے، اس مشکل کا احساس مرتب عزیز کو اس وقت ہوا جب انھوں نے طلبہ بجنور کی انجمن تہذیب الاخلاق کے زیر اہتمام ”مجاہد ملت کی حیات و خدمات“ کے عنوان پر ایک تحریری مسابقہ میں حصہ لیا (جس میں ماشاء اللہ ان کے مقالہ کو پہلا انعام حاصل ہوا) اس احساس نے انکے دل میں اس موضوع پر کام کرنے کا داعیہ پیدا کیا، ان کے احباب کی تائید نے اس داعیہ کو تقویت بخشی، جس کے بعد انھوں نے اس موضوع پر منتشر مواد یکجا کر کے مرتب کرنا شروع کیا اب ان کی محنت نے ”تذکرۃ مجاہد ملت“ کے نام سے اس موضوع پر ایک کتاب کا اضافہ کر دیا ہے،

احقر نے مرتب کی فرمائش پر اس تحریر کو پڑھا ہے، جا بجا کچھ مشورے بھی دیئے ہیں جو انھوں نے عموماً قبول کئے، ماشاء اللہ یہ محنت لائق تحسین اور مستحق ہمت افزائی ہے مواد کافی جدوجہد سے جمع کیا گیا ہے، ترتیب بھی بہتر ہے، زبان بھی اچھی ہے جو طالب علمانہ معیار

پیش نظر یقیناً حوصلہ افزائی کے لائق سمجھی جائے گی، مولوی تصدق حسین
 کا یہ نقشِ اول ان کے بہتر مستقبل کا غماز ہے، اللہ تعالیٰ ان کو مزید
 زورِ قلم عطا کرے، ان کی صلاحیتوں کو دینِ متین کی خدمت کیلئے
 قبول فرمائے اور ان کی اس کاوش کو قبولِ عام عطا کرے (آمین)
 والسلام

محمد سلمان عفا اللہ عنہ
 ۲۹ رجب ۱۴۱۴ھ





۱۰ اکتوبر ۱۹۹۵ء مطابق ۲۳ جمادی الاولیٰ ۱۴۱۶ھ کو انجمن تہذیب الاخلاق

ظہار ضلع بجنور کی جانب سے ایک تحریری انعامی مقابلہ بعنوان محبہ ملت مولانا حفظ الرحمن سیوہاروی منعقد ہوا جس میں احقر نے بھی شرکت کی، مولانا پر مواد اتنا منتشر تھا کہ اسے جمع کرنا جوئے شیر لانے کے مرادف تھا چنانچہ اسی مقصد کی تکمیل کیلئے دہلی کا سفر کیا اور مواد اکٹھا کرنے میں کافی حد تک کامیابی ہوئی خود حضرت مولانا کے دولت کدہ پر بھی حاضری کی سعادت سے نصیب ہوئی مگر سوائے قسمت کہ مولانا کے صاحبزادے جناب اسلم صاحب ملاقات نہ ہو سکی، اسکے علاوہ بھی کئی جگہ سے معلومات فراہم کیں، مقالہ لکھنا شروع کیا تو قلم روائی کے ساتھ آگے بڑھتا گیا تا آنکہ مضمون مقابلہ میں طے شدہ مقدار سے کہیں زیادہ طویل ہو گیا اسلئے بادل نا خواستہ قطع و برید کے مقابلہ میں پیش کیا جس میں خاطر خواہ کامیابی بھی حاصل ہوئی بعد ازاں اسے

میرے بعض مخلص دوستوں نے اس بات پر اصرار کیا اسے کتابی شکل میں شائع کیا جائے اسلئے کہ مولانا کی ذات ستودہ صفات پر اب تک کوئی مستقل کتاب دستیاب نہیں ہے احقر نے اپنی سعادت سمجھ کر ان کی رائے سے اتفاق کرتے ہوئے مزید مواد جمع کر کے اشاعت کی نیت سے مرتب کرنا شروع کر دیا کیوں کہ بزرگان دین کی سوانح عمری رجال سازی میں انتہائی مفید اور موثر ہوتی ہیں اسلئے ہر دور کے مصنفین و مؤلفین نے بزرگان سلف کے متفرق واقعات و مکمل سوانح حیات یکجا کر کے امت کے لئے اس متاع گراں کو بطور ریکارڈ محفوظ کیا ہے،

دور آخر میں اللہ رب العزت نے علامہ دیوبند کو یہ امتیازی شان عطا فرمائی کہ انھوں نے اپنی تحریر و تقریر، سیرت و کردار کے ذریعہ عہد صحابہ و تابعین کی یادیں تازہ کیں، اور ہر میدان میں اپنی عبقریت کی دھوم مچا دی، مدرسہ کی چار دیواری سے لے کر سیاست کی پر خار واد کی تک اپنا اثر و رسوخ ثبت کر دیا، اس دوش ہستی پہ جن حضرات کے دیر پا احسانات ان میں مجاہد ملت مولانا حفظ الرحمن صاحب سیوہارو کی ایک مکمل اور جامع کتاب میں مجھے یہ وہم و گمان بھی نہیں تھا کہ میں خورد سال اور بیچ سال طالب علم ایک قد آور شخصیت کی خوبیوں اور کمالات پر رقمطراز کی کسے جرأت کر سکوں گا۔۔۔۔۔ لیکن،

ایں سعادت بزور بازو نیست

تانا بخشد خدائے بخشندہ

پیش نظر رہے کہ ہر تحریر کو مختلف عنوانات پر تقسیم کیا گیا ہے اور ہر عنوان کے تحت مجاہد ملت کی زندگی کے متعلقہ واقعات پیش کئے گئے ہیں

یہ دعویٰ بھی نہیں ہے کہ مولانا کی پوری زندگی کو ان چند سطور میں بیان کر دیا گیا ہے بلکہ عرق ریزی جہاں سوزی کے بعد جو کچھ لکھ سکا ہوں وہ قدر قارئین ہے، آخر میں اپنے ان کرم فرماؤں کا شکریہ ادا کرنا فرض عین سمجھتا ہوں جن کے مشوروں اور حوصلہ افزائی نے مجھے اس کام میں ہمیز کیا مگر انفا کا دامن اپنی تمام تر وسعت کے باوجود تنگی کا شکوہ کرتا نظر آتا ہے، خاص طور سے جناب حضرت مولانا محمد سلیمان صاحب بجنوری جنھوں نے اپنا قیمتی وقت صرف کر کے اس ناچیز کی بہت افزائی فرمائی، اور مولوی زبیر عالم نجیب آبادی جنھوں نے اس مبارک کام کیلئے سیری راہ نمائی کی اور کاتب منور دانش نصیب پوری جنھوں نے اس بحر بے کنار کو عبور کرنا میرے لئے سہل فرمایا دیگر مخلصین احباب کا تہ دل سے شکر گزار ہوں۔

اللہ تعالیٰ سے دعا ہے کہ وہ اس ناچیز کا دُش کو اپنی بارگاہ میں شرف قبولیت عطا فرمائے اور ہمیں ان بزرگوں کے نقش قدم پر چلنے کے توفیق عطا فرمائے نیز مسلمانوں کیلئے نافع اور مفید بنائے (آمین)

وما توفیقی الا باللہ علیہ توکلت والیہ انیب

احقر

تصدق حسین نصیب پوری (ضلع بجنور)

مستعلم دارالعلوم دیوبند شریک سال پنجم

شب جمعہ ۲۱ رجب المرجب ۱۴۱۶ھ

بِسْمِ اللّٰهِ الرَّحْمٰنِ الرَّحِیْمِ

افق ہند پر علم و عرفاں کے بہت سے درخشاں ستارے نمودار ہوتے جنکے علمی تبحر، سیاسی تدبیر اور خداداد صلاحیتوں کا لوہا اپنوں ہی نے نہیں بلکہ غیروں نے بھی مانا ہے جن کی سحر بیانی و جادو کلامی کو دیکھ کر بام عرش کے طائر ہمنوا بن گئے جنکے عزم جواں کے آگے سامراجی طاقتوں کے قدم متزلزل ہو گئے، ان میں وہ آفتاب فضل و کمال بھی ہے جسکی ضیا پاشی و ضور باری سے عالم اسلام نصف صدی کے قریب منور رہا جسکی تدبیر اور بصیرت نے علم و سیاست کی ابھی ہوئی گتھیوں کو بیک جنبش حل کر دیا، زمانے نے آپکے مجاہدانہ کارناموں اور بے لوث خدمات کو دیکھتے ہوئے ”مجاہد ملت“ جیسے عظیم خطاب سے نوازا آپکی ذات ستورہ صفات پر یہ خطاب بالکل چسپاں ہوتا ہے یہ کہا جائے تو عین حقیقت بیانی ہوگی کہ مولانا اس لقب سے جڑ کر نہیں بلکہ خود یہ لقب مولانا کی ذات سے مل کر بالکل اس طرح روشن ہو گیا،

۵ جذبِ حرم سے ہے فروغِ انجمنِ جازکا

اسکا مقام اور ہے اسکا نظام اور ہے

اس مجموعہ کمالات انسان کو جو بزمِ یاراں میں ریشم کی طرح نرم، رزق

حق و باطل ہو تو فولاد کی طرح گرم گویا خاک کی تھا مگر خاک سے آزاد آج دنیا

مجاہد ملت حضرت مولانا حفظ الرحمن سیوہاروی رحمۃ اللہ علیہ کے ناک سے یاد کرتی ہے

یقیناً مولانا کی شخصیت اقلیم علم و کمال کی تاجدار، میدان سیاست کی شہسوار،
زمانے کی طبیعت کی نبھ شناس نباض، بحر شریعت و طریقت کی کامیاب
غواص کاروان حریت کی سالار کارواں تھی،

ے در کفے جا اشریت در کفے سندان عشق

ہر ہوسنا کے نداند جام و سندان باختن

مولانا کی حیات مبارکہ میں سب سے اہم ترین اور جاذب نظر ان کی
قومی و ملی خدمات کا پہلو ہے، دراصل مولانا نے جس وقت اس کارگاہ
شیشہ گری میں قدم دکھا وہ ہندوستانی تاریخ کا تاریک ترین دور
کہلاتا ہے جسکو شاعر مشرق نے "سکوت آموز طویل داستان درد کے نام
سے تعبیر کیا ہے ایسے پر آشوب دور میں کسی ایسے مسیحی کی ضرورت تھی
جو نیم ہندوستانیوں کے سروں پر دست شفقت رکھے اور اس فریب خور
شاہیں کو رسم رفتہ یاد دلائے، نوجوانان ہند کے سینوں میں عقابی روح بیدار
کرے تاکہ انکو اپنی منزل آسمانوں پر نظر آئے اور ان سے کہے،

ے نہیں تیرا نشیمن قصر سلطانی کے گنبد پر

تو شاہیں ہے بسیرا کر پہاڑوں کی چٹانوں پر

سچ ہے ہزاروں سال نرگس اپنی بے نوری پہ رونے کے بعد

ہی بزم عشق سے دانائے راز پیدا ہوتا ہے،

ے عمر باد رکعبہ وبت خانہ می نالد حیات

تاز بزم عشق یک دانائے راز آید بروں



علم و سیاست کا یہ علم بردار ۱۰ جنوری ۱۹۰۱ء مطابق ۱۳۱۸ھ کو ضلع بھونیر کے قصبہ سیوہارہ محلہ مولویان میں ایک معزز تعلیم یافتہ زمین دار صدیقی گھرانے میں پیدا ہوا، اسم گرامی معز الدین کنیت ابو القاسم اور تارتخی نام حفظ الرحمن تھا، آج اصل نام کے بالمقابل تارتخی نام سے زیادہ پہچانے جاتے ہیں، جب دنیا سے فانی ہیں آنکھیں کھولیں تو خلافت اسلامیہ کا قلعہ زمین بوس اور اتحاد اسلام کا پاکیزہ تصور پارہ پارہ ہو رہا تھا حتیٰ کہ وہ وقت آیا کہ ایک طرف علامہ شبلی نعمانی مرثیہ خواں تھے،

حکومت پر زوال آیا تو پھر نام و نشان کتب

چراغ کشتہ محفل سے اٹھے گا دھواں کتب

اور دوسری جانب علامہ اقبال مرحوم دلگیر ہو کر بکا رہے تھے،

ع خاک و خوں میں مل رہا ہے ترکمان سخت کوش

اور ع چاک کردی ترک ناداں نے خلافت کی تبا

سادگی مسلم کی دیکھ اوروں کی عیاری بھی دیکھ

گھرانہ

والد ماجد الحاج مولوی شمس الدین ایک شب زندہ دار

علماء حق سے عقیدت رکھنے والے سیدھے سچے مسلمان

تھے، راہِ طریقت میں اس وقت کے بلند پایہ بزرگ قطبِ دوراں
شاہِ فضلِ رحمن گنجِ مراد آبادی کے مرید با صفا تھے، ریاستِ بھوپال
اور بیکانیر میں اسسٹنٹ انجینیئر کے عہدے پر فائز رہے، مولوی
شمس الدین کے چھ اولاد ہوئیں چار لڑکے مولوی ڈپٹی مخدوم الدین، مولوی
بدر الدین وکیل، مولانا حفظ الرحمن، اور حکیم صلاح الدین، اور دو لڑکیاں
بتول فاطمہ، عظمت النساء، بڑی لڑکی کا عقد مولوی انوار الحسن صاحب
نائب صوبہ دار گولیار سے ہوا، اور دوسری لڑکی حافظ ابراہیم وزیر آب
پاشی کے عقد میں آئیں،

والدہ محترمہ پابندِ شریعت اور نیک سیرت خاتون تھیں انھیں کی کاوشوں

کا نتیجہ ہے کہ آج دنیا حفظ الرحمن کو مجاہدِ ملت کے لقب سے پکارتی ہے

ابتدائی تعلیم گھر پر حاصل کی درسِ نظامی کی اکثر کتابیں

وطنِ مالوف قصبہ سیوہارہ کے مدرسہ فیضِ عام میں

تعلیمِ دور عامی

مولانا سید عبدالغفور سیوہاروی تلمیذِ رشید حضرت مولانا سید

احمد حسن صاحب امر وہوی، مولانا آفتاب علی شاگردِ خاص مولانا محمد

یعقوب صاحب نانوتوی صدر المدرسین دارالعلوم دیوبند، اور الحاج

حافظ احمد حسن صاحب وغیرہم وقت کے مشہور و معروف

اساتذہ سے پڑھیں، جن کے محاسن و کمالات مولانا پر بھی اثر انداز

ہوئے،

عہد طفولیت

مولینا بچپن سے سیدھے سادے اور نیک طبیعت انسان تھے چھٹی کے بعد فوراً گھر چلے آتے راستے میں کسی سے منہی مذاق کرنا پسند نہ کرتے اور نہ ہی دوسرے بچوں کی طرح ہجو و لعب میں مشغول ہوتے اگر کوئی بوڑھا شخص راستے میں مل جاتا تو اسے انتہائی ادب سے سلام کرتے

۱۳۲۳ھ میں چمنستان شاہی سے ملحق ہو کر درس نظامی کی مشہور کتابیں شرح جامی نور الانوار وغیرہ کا درس دیگر اساتذہ کے ساتھ ساتھ محدث جلیل محقق و مدقق حضرت مولانا فخر الدین صاحب قدس سرہ شیخ الحدیث قاسمیہ مدرسہ شاہی مراد آباد ثمد دارالعلوم دیوبند سے حاصل کیا، جب اعلیٰ تعلیم کا دور شروع ہوا تو ہفتہ واری پروگرام میں تقریر کیلئے اسلام وغیرہ سے متعلق اہم موضوع منتخب کر کے دیئے جاتے اور مولانا بلا ناغہ اس مجلس میں شریک ہو کر اساتذہ سے داد تحسین حاصل کرتے،

۱۳۲۴ھ مطابق ۱۹۲۲ء میں فیض عام سیوہارہ سے دورہ حدیث سے فراغت کی اور مزید تشنگی علم دور کرنے کیلئے مرکز علم و فضل دارالعلوم کیلئے رخصت سفر باندھا جہاں پر خاتم المحدثین علامہ انور شاہ کشمیری کے سجاد کمال کی موصلا دھار بارش ہو رہی تھی، جس سے آپ نے خوب سیرابی حاصل کی اور اپنی بلند پایہ ذکاوت و ذہانت کے باعث جلد ہی اساتذہ کا مرکز توجہ بن گئے

۱۳۲۵ھ میں دوبارہ دارالعلوم سے سند فراغت حاصل کی، علامہ کشمیری کا دوبارہ تھا کہ فراست و ہوشمندی کو وہاں دامن سمجھا کر بیٹھنا پڑتا تھا

اور علم و فضل چو کئے ہو کر آتے شرمندہ ہو کر جاتے تھے ایسے دربار میں مقام حاصل کرنا غیر معمولی کا ا تھا علامہ کے سبق میں بہت کم طلبہ بولنے کی جرأت کرتے اور بولنے سے پہلے اپنی بات کو ناپ تول لیتے تھے مگر سنا ہے کہ مولانا حفظ الرحمن کی ذکاوت و ذہانت کے پیش نظر حضرت علامہ نے اس شرف سے نوازا تھا کہ خود دریافت فرماتے حفظ الرحمن تمہیں کچھ معلوم کرنا ہے،

دوسرا شرف یہ بخشا کہ حضرت علامہ رات کو جس حجرے میں مطالعہ فرماتے تھے اسکے وسط میں ایک پردہ ڈال کر مولانا کو جگہ عطا فرمائی، ایسا قرب شاگرد تو شاگرد کسی مدرس کو بھی نہیں بخشا تھا، اور پورے ایک سال تک گلستان کشمیر کی خوشہ چینی کے علاوہ علامہ شبیر احمد عثمانی، مفتی اعظم مفتی عزیز الرحمن عثمانی، قطب عالم مولانا میاں سید اصغر حسین دیوبندی جیسے اکابر ملت سے استفادہ کیا جن کی کیا اثر نگاہوں نے آپ کو عروج و ترقی کی شاہ راہ پر گامزن کر دیا،

انسان جب جوانی کی دہلیز پر قدم رکھتا ہے تو رنگین

مثالی نوجوان

خیال و تصورات میں غرق، شریک ہم سفر کی جستجو میں
محو خواب، اور جام و سبو کی محفلیں سنوارتا نظر آتا ہے لیکن اس مرد مجاہد کی
جوانی پر نظر ڈالئے غائباً ۱۹۱۹ء میں سنہس پور میوانوادہ ریلوے اسٹیشن پر
دون ایکسپریس کا خوفناک حادثہ پیش آیا حادثہ اتنا شدید تھا کہ قرب و جوار
کے دیہاتی باشندے دوڑ پڑے مولانا کو جب اسکی خبر ملی تو بے قرار ہوا اٹھے
اور پانچ میل کا پیادہ سفر کر کے جائے واردات پر پہنچے اس بھیانک اور دلہنوں
منظر کو دیکھ کر بے اختیار رو پڑے پھر جس مستعدی کے ساتھ زخمیوں اور
ضرب رسیدہ مرد عورت بچوں کو کمر پر لا دلا کر ہسپتال پہنچایا اور اور پورے
ایک دن ایک رات بھوکے پیاسے ان زخمیوں کی دست گیری و خبر گیری میں مصروف

رہے، اسکو نہ الفاظ کا پیر بن پہنایا جاسکتا ہے نہ تحریر کی ٹری میں پرویا جاسکتا ہے،

جن لوگوں نے ریلوے حادثات دیکھے ہیں وہ اس سے بخوبی واقف ہیں کہ زخمیوں کی کراہٹیں اور بلے میں دبے ہوؤں کی چیخیں کتنی دل خراش ہوتی ہیں لیکن مولانا پر نہ خوف و ہراس تھا نہ زخمیوں کے خون سے لتھڑے ہوئے جسم گھن، بس بے پایاں مدد تھی،

آپ کے زمانہ طالب علمی کا واقعہ ہے مادرِ وطن سیوارہ میں ایک نو مسلم جذامی کی ناگفتہ بہ حالت میں وفات ہو گئی کوئی اسکو غسل دینے کیلئے آمادہ نہیں


جذامی کا جنازہ

ہوا تو مولانا نے اپنے دستِ شفقت سے غسل دیا اور تجہیز و تکفین کا سارا کام خود انجام دیا،

یہ داستان اس انسان کی ہے جو آگے چل کر مجاہدِ ملت جیسے عظیم الشان لقب سے ملقب ہوا، سچ ہے دلہن کے پر ڈولی میں ہی نظر آ جاتے ہیں یہ مثل مولانا کی زندگی پر حرف بحرف چسپاں ہوئی ہے ان کے دل میں شروع ہی سے قوم و ملت کی خاطر مر مٹنے کا جذبہ بیدار تھا،

بالائے سرش ز ہوش مندی

می تافت ستارۂ بلندی



باکمال معلم

مادر علمی دارالعلوم دیوبند سے دستارِ فضیلت حاصل کرنے کے بعد اکابر نے آپکی پوشیدہ صلاحیتوں کو دیکھتے ہوئے

سیٹھ یعقوب صاحب کی درخواست پر بغرض تدریس مدراس

بھیج دیا جہاں پر انھوں نے اپنی انتھک محنت اور قابلیت کا سکہ لوگوں کے دلوں پر اس

طرح جما دیا کہ آخری عمر تک وہاں کے لوگ مدح سراز رہے، قیام مدراس ہی کے زمانے

میں مولانا نے ۱۳۲۷ھ مطابق ۱۹۰۷ء میں حجاز مقدس کا سفر کیا اور حج و زیارت کے اہم

فریضے کی سعادت سے بہرہ ور ہوئے،

حج سے واپسی کے بعد حضراتِ اساتذہ کے حکم سے مادر علمی میں تدریسی خدمات انجام

دینا شروع کر دیں لیکن انسان کی خواہش اور اسکا سوچ کالب پورا ہوتا ہے،

مَا كُنَّا مَا يَتَمَنَّى الْمَرْءُ يُدْرِكُهُ

تَجْرِي الرِّيحُ بِمَا لَا تَشْتَهِي السَّفِينُ

آدمی اپنی ہر خواہش کی تکمیل سے بہرہ مند نہیں ہوتا (بسا اوقات) ہوائیں کشتیوں کی

مخالف سمت میں چلتی ہیں،،

ایسا ہی کچھ مولانا کی زندگی میں اس وقت ہوا جبکہ علامہ انور شاہ کشمیری نے باہمی

ناچاقی کی بنا پر دارالعلوم چھوڑ کر ڈابھیل جانے کا عزم کیا، مولانا جو حضرت علامہ کے

خصوصی شاگرد تھے بارہا ناخواستہ انکے ہمراہ ہوئے دیوبند سے چلے جانے کے

بعد تقریباً پانچ سال ڈابھیل ضلع سورت علاقہ بمبئی (اب گجرات) میں پروفیسر کے

عہدے پر فائز رہے مولانا کی زندگی کے یہ پانچ سال بظاہر پرسکون نظر آتے

صرف تعلیمی تدریسی مشاغل مگر باطن پر شور ہر وقت ملک کی تباہ حالی کا رنج قوم

کی بربادی کا غم اور مستقبل کی تعمیر کا جنوں سوار رہتا اسی سلسلے میں اواخر ۱۹۳۱ء میں

میرٹھ کی جیل میں قید کر دیا گیا،

جامعہ ڈابھیل میں حدیث و تفسیر کی اعلیٰ کتابیں انکے زیرِ درس تھیں جنکو آپ خاص شغف و محنت سے پڑھاتے تھے، جس سے نہ صرف عام پبلک بلکہ اہل علم طبقہ پر بھی مولانا کا اثر و رسوخ بے حد بڑھ گیا تھا مگر آب و ہوا کی نا موافقت کی وجہ سے وہاں سے تشریف لے آئے،

استاذِ محترم حافظ احمد حسن صاحب کے حکم پر مدرسہ فیض عاکیلو ہارہ میں جہاں پر ان کے سلسلے زانوئے تلمذتہ کئے تھے استاد کی حیثیت سے جلوہ افروز ہوئے اور تلمیذیہ المفتاح و مقامات حریری کا درس دیا،

اس وقت کے شاگردوں میں مولانا شرافت علی صاحب سیو ہاروی کا نام سر فہرست ہے جو بقید حیات مدرسہ امداد العلوم محلہ مغلو شاہ نجیب آباد میں طویل عرصہ سے تدریسی فرائض انجام دے رہے ہیں،

سیاسی قائد ہونے کی حیثیت سے تو کوئی انکا ہم پلہ تھا ہی نہیں درس و تدریس میں بھی انکو ایک خاص مقام حاصل تھا، اپنی بات طلبہ کو بہتر سے بہتر طریقہ سے سمجھانے اور مغلق سے مغلق عبارت کو واضح کرنے کا جو ملکہ بارگاہِ ایزدی سے انکو عطا کیا گیا تھا وہ وہ بہت کم نصیب ہوتا ہے،

یہی مولانا شرافت علی بیان فرماتے ہیں مولانا حفظ الرحمن صاحب نے ہمیں مقامات حریری اور تلمیذیہ المفتاح کا سبق بیک وقت پڑھایا اور ایسا گھول کے پلایا کہ آج تک وہ اندازِ گفتگو دلبرانہ طرزِ ادا، ہاتھوں کے واضح اشارے، مشکل و مغلق الفاظ کی مکمل تشریح دماغ میں محفوظ ہے، مولانا نے اسی ملکہ کے سبب

جوانوں میں عقابی روح بیدار کی اور انکے طرزِ فکر خیالات و تصورات کو ایمانی دولت سے سوارا، انکے فیضان سے نہ جانے کیسے کیسے عزائم بیدار ہوئے اور کتنے و لوے دلوں میں تڑپنے لگے لیکن مولانا کی ذات سیو ہارہ کی سنگنائیوں

میں محصور ہونے کے لئے پیدا نہیں ہوئی تھی بھلا کس طرح ان کی عالم گیر شخصیت و رفعت پسند طبیعت ارض و وطن کی خاک پر قناعت کر سکتی تھی،

چنانچہ ۱۳۵۲ھ مطابق ۱۹۳۲ء میں انجمن تبلیغ الاسلام

مفسر قرآن

کی دعوت پر کلکتہ تشریف لے گئے (اس انجمن کے بانی

امام الہند مولانا ابوالکلام آزاد رحمۃ اللہ علیہ ہیں)

کلکتہ میں تبلیغی خدمت و درس قرآن کریم خاص مشغلہ تھا، ہر روز صبح کو دفتر تبلیغ سراج بلڈنگ اور شام کو مسجد جمال الدین مرحوم میں قرآن کی تفسیر بیان فرماتے اور طالب و معارف قرآنی کو نہایت مہذب انداز میں الفاظ کا جامہ پہناتے، گو تکالیف شدیدہ کے باعث کلکتہ کو خیر آباد کہنا پڑا لیکن صرف ڈھائی سال کے مختصر عرصہ میں وہاں کے باشندوں کے دلوں کو اس طرح موہ لیا کہ جس کے نقوش ہزار ہا حوادث کے پیش آنے کے باوجود تادم حیات نہ مٹ سکے،

بعد ازاں چند دن امر وہم میں قیام رہا امر وہم میں جامعہ اسلامیہ جامع مسجد اور چلہ کی نگرانی و اہتمام کی خدمات بحسن و خوبی انجام دیں،

مولانا کی بے شمار خوبیوں میں ایک یہ بھی تھی کہ جہاں بھی جاتے لوگ انکے گرویدہ ہو جاتے رہت کائنات نے ہر دل عزیز کی جو سند مولانا کو عطا کی تھی وہ شاذ و نادر ہی کسی کو نصیب ہوتی ہے،

علمی مقام

مولانا مرحوم ہمارے سامنے ایک تاریخ ساز کردار کی حیثیت سے ابھر کر آتے ہیں، انکی شخصیت سوسائٹی میں رونما ہونے والے حالات، غیر محسوس

تاریخی اثرات اور کچھ خداداد صلاحیتوں کا نمونہ تھی وہ جہد مسلسل اور سعی پیہم کی ایک چلتی پھرتی تصویر، اور ٹھوس عزائم و یقین محکم کا مجسمہ تھی

جن حالات میں انھوں نے اپنے نصب العین کی تکمیل کی وہ بجائے خود بہت صبر آزما ماحول تھا ان کا عہد شباب دیوبند جیسی عظیم درسگاہ میں گزرا اس کے علماء و مصلحا کی صحبت نے ان کے عظیم نصب العین کی تکمیل میں ایک اچھا کرارہ ادا کیا اور ان کی کیمیا اثر نگاہوں نے ان کو عوام کے دائرے سے نکال کر عالمی شخصیت کا حامل بنا دیا، علامہ کشمیری صرف ایک بڑے عالم دین ہی نہ تھے بلکہ خود ایک مکتب خیال و فکر تھے جن کے فیضانِ صحبت نے اور چار چاند لگا دیئے،

دارالعلوم کے بانیوں کی نظر میں سب سے اہم کام ظالم انگریزوں سے اپنی قوم و ملت کو جسمانی و روحانی دونوں اعتبار سے آزاد کرانا تھا، اسی مادر علمی کے ہونہار فرزندوں نے بڑھتی ہوئی غیسانت کابلوری قوت سے مقابلہ کیا، آخر کار انگریزوں نے ہندوستانیوں کو غیسائی بنانے کا جو خیال بعد میں ترک کیا اسکی اصل بنیاد تحریک دارالعلوم ہے،

اس طرف سے مطمئن ہو کر اکابر نے جارحانہ کارروائی کے متعلق سوچنا شروع کیا، شیخ الہند کی تحریک ریشمی رومال اسکی زندہ مثال ہے ایک اسلامی یونیورسٹی کا سربراہ کس طرح اپنے وقت کی ظالم قوم سے ٹکڑے لینے کی کوشش کرتا ہے آنے والا مؤرخ اس عظیم سربراہ کے عزائم کو ضرور خراج تحسین پیش کرے گا،

ایک طرف انگریزوں سے مقابلہ کا یہ سخت مادی رخ تھا تو دوسری جانب مغربی خیالات و نظریات پر تنقید و تجزیہ، حالانکہ مؤخر الذکر کی ابتدا انیسویں صدی کے آغاز سے ہو چکی تھی مگر اس کو صحیح پوزیشن پر لانا بھی حضرت شیخ الہند اور علامہ انور شاہ نیران کے تلامذہ کا کارنامہ ہے اس سلسلے میں ان کے

شاگردوں کی خدمات تاریخ کا ایک زریں باب ہے،
 یہ تھے وہ تمام حالات جن کو نظر انداز کر کے مولانا کے علمی مقام کی تعیین نہ صرف
 مشکل بلکہ محال کے مترادف ہے مولانا کے کردار کی تشکیل اسی دور میں ہوئی
 اتفاقاً اسی دوران انگریزی سامراج کے خلاف عام بیداری کی وہ چنگاری جو
 ظلم و استبداد کی چٹان تلے دب چکی تھی دوبارہ جوالہ منکھی بن کر پھٹ پڑی،
 چنانچہ مولانا کو اپنی شخصیت دو حصوں میں تقسیم کرنی پڑی۔ اگر ان کو اللہ نے ذہنی
 صلاحیت اور نفوس استعداد عطا کی تھی تو دوسری طرف قلم ازل نے سیاسی
 رہ نمائی کا فرض انکے حصہ میں لکھ دیا تھا،

بیسویں صدی کے اکثر مفکرین ان حالات سے دو چار تھے انکو اپنی ذہنی
 کاوشوں کو دو طرف باٹنا پڑا، محمد علی جوہرؒ، مولانا ابوالکلام آزادؒ،
 علامہ اقبالؒ، حضرت مدنی رح، وغیرہ کے ساتھ بھی یہی المیہ پیش آیا، بلاشبہ
 مولانا مرحوم اپنی علمی لیاقت، تحقیق و جستجو کی بنیاد پر اپنے وقت کے علمی
 امام شمار کئے جلتے چونکہ انکی تالیفات میں سیاسی زندگی کا پر تو نظر نہیں آتا
 اسکے برعکس مولانا آزاد کی تصانیف میں سیاسی سرگرمیاں ملتی ہیں علامہ اقبال
 نے شاعری کے ذریعہ اپنی اعلیٰ صلاحیت اور فکر بندی کی راہ ڈھونڈ لی مگر
 مولانا کو تمام عمر یکسو ہو کر علمی کام کرنے کا وقت ہاتھ نہ آیا اور سیاسی
 مصروفیات کی بنا پر وہ اپنی تسکین کی کوئی راہ نہ پاسکے، بقول پروفیسر
 غفران احمد یہ بات انکی تعریف میں کہی جاسکتی ہے ایک فرض پسند
 انسان کی حیثیت سے انھوں نے اپنے ذاتی رجحانات کو خیر باد کہہ کر
 سیاسی دعوت کو قبول کر لیا، حقیقت یہ ہے کہ مولانا کو خداوند قدوس نے
 اعلیٰ علمی صلاحیتوں کا بیکر بنایا تھا اگر انکو یکسو ہو کر علمی تحقیق و جستجو کا وقت

ملتا تو وہ یقیناً اس میدان میں اپنی انفرادیت منوالیتے مگر سیاسی میدان میں
 اتر کر وہ مجاہدِ ملت ضرور کہلائے لیکن اس بلند علمی مسند پر نظر نہ آسکے جسکے
 کہ وہ بجا طور پر مستحق تھے،

تصنیفی زندگی

قیامِ مدراس کے دوران موصوف کی تصنیفی زندگی
 کا آغاز ہوتا ہے ابتداءً آپکے لوک خامہ سے جو
 کتابیں صفحہ قرطاس پر وجود میں آئیں انکی روانی

وسلاست کو دیکھ کر ادب سے ذرا بھی تعلق رکھنے والا انسان یہ کہنے پر مجبور
 ہو گا کہ مولانا کو خدا نے جہاں اور بہت سے اوصاف سے نوازا تھا وہیں
 ان میں تصنیفی وصف اپنی انفرادیت پر آپ گویا ہے،

اس دوران مولانا نے دو کتابیں ”حفظ الرحمن لمذہب النعمان“ اور ”مالا بار میس
 اسلام“ تصنیف فرمائیں مولانا کے قلم نے علم و سیاست شریعت و طریقت، تاریخ
 و ادب ہر موضوع پر جولانی دکھائی آپکا قلم سیرتِ پاک جیسی اہم اور نازک ترین
 وادیوں سے گذرا مگر کہیں اسکے قدم متزلزل نہیں ہوئے، سیرت کے متعلق
 آپ نے ”البلایع البین فی سید المرسلین“ اور ”البصر فی سیرۃ خیر البشر“ جیسی کتابیں
 تصنیف فرمائیں علاوہ ان میں ملک و ملت کے پیش آمدہ مصائب اور ان کے
 درمیان رونما ہونے والی تخریبی سرگرمیوں کے سدِ باب کے سلسلے میں بہت
 سی کتابیں تحریر فرمائیں طبقہ علماء کے لئے ایک تصنیفی پلیٹ فارم مہیا کرنے
 اور مسلمانوں کے ذہنی جمود کو دور کرنے کیلئے حضرت مولانا مفتی عتیق الرحمن صاحب
 کی رفاقت میں ریل میں ندوۃ المصنفین کی بنیاد ڈالی جسکے تحت آپ نے نہ صرف اچھے
 کتابیں تصنیف کیں بلکہ بہت سے اچھے لکھنے والوں کی پوشیدہ صلاحیتوں کو اجاگر کیا

ے کتنوں کو تو نے بنایا طوطی ہندوستان

ملک میں پیدا کئے قلم کے پاسبان

اب الزام نہیں

فضلائے دارالعلوم کے بارے میں یہ بات مشہور تھی کہ وہ درس و تدریس، وعظ و تقریر ہی مرد میدان ہیں، تحریر میں انکا کوئی خاص مقام

نہیں ہے، یہ گمان اس لحاظ سے تو ایک حد تک درست تھا کہ اکابر دیوبند کی نگرانی میں اب تک کوئی اس طرح کا ادارہ قائم نہیں ہوا تھا، لیکن یہ نکتہ چینی کہ فضلائے دارالعلوم میدانِ تصنیف و تالیف میں تہی دست ہیں بالکل غلط، سراسر بہتان تھا اس لئے کہ انکا صرف تصنیفی تالیفی کام بڑے بڑے اداروں کے کام پر بھاری ہے، ۱۹۳۸ء میں بہر حال ندوۃ المصنفین قائم ہوا اور فضلائے دارالعلوم کا دامن اس بدنامی سے ہمیشہ کے لئے پاک ہو گیا اس سلسلے میں مجاہد ملت نے ہی بنیادی کوشش کی تھیں اور وہ ہی اس کے رفیقِ اعلیٰ منتخب ہوئے

اس کے تحت حجۃ الاسلام شاہ ولی اللہ اور مولانا محمد قاسم صاحب ناتوتوی کے اندازِ فکر و نظریہ وقت کے تقاضوں کو مد نظر رکھتے ہوئے احکام اسلام کو فروغ بخینا مگر بد قسمتی کہ آپکا محبوب تصنیفی مشغلہ عرصہ دراز تک قائم نہ رہ سکا اور ۱۹۴۷ء کے سیلاب کی وجہ سے بند ہو گیا اس دوران مولانا کو یکسو ہو کر دوسرے مصنفین کی طرح کبھی موقع میسر نہ ہوا اگر اس طرح کا موقع ان کے ہاتھ آتا تو خدا جانے اس میدان میں آپ کا کیا مقام ہوتا، لیکن ان سب کے باوجود ہم آپ کے قلمِ خلاق کی روانی کو کسی بھی بڑے سے بڑے مصنف کے سامنے بلا تامل پیش کر سکتے ہیں،

قصص القرآن

آپ کی تصانیف میں قصص القرآن مجلد چار جلدیں ۱۷۸۲ صفحات پر مشتمل ایک ایسی معرکتہ الارار اور بصیرت افروز تحقیقی تصنیف ہے جس کو علمی دنیا میں دائمی شہرت حاصل ہے جس کے مطالعے سے یہ بات واضح ہو جاتی ہے کہ یہ کتاب کسی ایسے محقق اور صاحب علم و بصیرت کی تصنیف ہے جسے قرآنی علوم اور تفاسیر پر پورا عبور حاصل تھا قرآنی واقعات و آثار پر اسکی گہری نظر تھی قصص القرآن کی تقسیم اس طریقے پر ہے ،

حضرت آدم علیہ السلام سے حضرت موسیٰ و ہارون

جلد اول

علیہما السلام کے عبور بحر قلزم تک تمام انبیاء اکرام کے حالات و واقعات بڑی وضاحت کے ساتھ پیش کئے گئے ہیں خاص طور پر حضرت نوح حضرت ابراہیم اور حضرت یوسف علیہم السلام کے واقعات پوری شرح و بسط کے ساتھ بیان ہوئے ہیں ،

میں یوشع علیہ السلام سے حضرت یحییٰ تک تمام پیغمبروں

جلد دوم

کی سوانح عمری اور دعوت حق کی محققانہ تشریح نہایت تعمق سے پیش کی گئی ہے ،

اس جلد میں بعض انبیاء کے حالات زندگی کے علاوہ

جلد سوم

اصحاب کہف ، اصحاب رقیم ، سیل عجم اصحاب فیل ، اصحاب السبوت ، بیت المقدس اور یہود نیر ذوالقرنین وغیرہ کی بحث خاص

طور پر قابلِ ملاحظہ ہے اس میں دلچسپ تحقیق ذوالقرنین اور سد سکندری کی ہے اور یہ بات ثابت کی گئی ہے کہ قرآن میں مذکورہ ذوالقرنین سکندر یونانی نہیں ہے بلکہ زمانہ ماضی بعید میں ایک عدل پسند مومن بادشاہ گذرا ہے
جلد چہارم از عیسیٰ علیہ السلام تا محمد صلی اللہ علیہ وسلم تمام واقعات کا تذکرہ ہے حضرت عیسیٰ سے متعلق خاص بحثیں رفع

سمار، ولادت، حیات اور قادیانی دعوؤں کی تردید بڑی قوت کے ساتھ کی گئی ہے اور نبی آخر الزماں محمد عربی صلی اللہ علیہ وسلم کی مقدس سیرت کو قرآن کریم کی روشنی میں بیان کیا گیا ہے، واقعہ معراج اور غزوات نبوی کو خاصی دل چسپی و عرق ریزی سے بیان کیا ہے،

اس کتاب نے مولانا کو علمی دنیا میں ایک خاص مقام عطا کیا ہے سچ تو یہ ہے کہ اگر مولانا کی صرف ایک ہی کتاب ہوتی تو انکی دائمی شہرت میں کوئی فرق نہ پڑتا لیکن اسکے علاوہ دوسرے موضوعات پر بھی طبع آزمائی کی، آپ نے جس موضوع پر قلم اٹھایا اس میں اپنی انفرادیت کا لوہا سنوایا اسلام کا اقتصادی نظام، اخلاق و فلسفہ اخلاق اور متحدہ قومیت وغیرہ اس بات کی بین دلیل ہیں، مناسب ہے کہ قصص القرآن کے علاوہ دیگر تصانیف پر بھی ایک اچھٹی ہوئی نظر ڈال لی جائے،

اسلام کا اقتصادی نظام

مولانا کی یہ تصنیف اپنے موضوع کے اعتبار سے اہم ترین کتاب ہے ہر چند کہ اس موضوع پر مولانا سے پہلے اردو زبان میں چند اور کتابیں لکھی گئیں، مگر اس کتاب کو ان میں تقدم کا مرتبہ حاصل ہے یہ کتاب اصل اشتراکیت

اور سرمایہ دارانہ نظام کا ایک خوب صورت رد ہے اس کتاب کا سبب اہم پہلو یہ ہے کہ مولانا نے اسلام کے علاوہ تمام معاشی نظریات کو ذکر کر کے ان پر اسلامی نقطہ نظر کی ترجیح کو ثابت کیا ہے نیز جدید معاشی نظام سے کھل کر بحث کی گئی ہے اور ثابت کیا گیا ہے کہ اسلامی اقتصادی نظام ان سب میں اعتدال کی راہ پر گامزن ہے اہم ترین کام یہی ہے کہ اس کتاب میں اسلامی اقتصادی نظام کا ایک مثبت خاکہ پیش کیا گیا ہے،

اخلاق و فلسفہ اخلاق

ندوة المصنفین کے دور میں مولانا کی تیسری اہم ترین کتاب اخلاق و فلسفہ اخلاق ہے، اس کتاب سے

اردو میں ایک نئے فن کا آغاز ہوتا ہے، اس سے قبل بھی اردو میں چند کتابیں موجود تھیں مگر نامکمل اگر ان میں قدیم نظریات سے بحث کی گئی تو جدید نظریات سے ہاتھ کو کھینچ لیا گیا کسی نے جدید نظریات کو موضوع بحث منتخب کیا تو قدیم مباحث کو خیر باد کہہ دیا، تقابلی مطالعہ تو بہت دور کی بات ہے،

مگر یہ کتاب قدیم و جدید، مذہبی و دنیاوی نظریات کا ایک خوب صورت سنگم ہے یقیناً یہ موضوع جتنا اہم ہے اتنا ہی گنجشک بھی، یہی وجہ ہے اکثر مصنفین نے اس موضوع سے روگردانی کی اور اردو زبان کا دامن اپنی تمام تر وسعتوں کے باوجود یہاں اگر خالی خالی نظر آتا ہے جبکہ اس سے قبل علماء اسلام نے اس موضوع پر بہت کچھ لکھا ہے اس سے زیادہ کا تصور کرنا ناممکن نہیں تو مشکل ضرور ہے، امام رازی، غزالی، شیخ سعدی، رومی، شاہ ولی اللہ وغیرہ حضرات نے اس موضوع پر خوب دل کھول کر داد تحقیق پیش

کی، مگر اب تک اردو زبان اس موضوع کی تمام تر خوبیوں کے باوجود تہی دست تھی، مولانا سیوہاروی کے قلم نے اس خلار کو پُر کیا مولانا نے اس کتاب میں نفس، نفسیات، ماحول جیسے اہم موضوعات پر خاص طور سے بحث فرمائی، اسلامی اخلاقی نظام کے سلسلے میں خیر و شر، نفس و روح، اخلاقِ فاضلہ جیسے امور پر خاص تحقیقی انداز سے روشنی ڈالی ہے اور استدلال میں قرآن و حدیث سے تقویت پہنچائی ہے بہر حال مولانا کی یہ تالیف جو اردو کے خزانے میں متاعِ گراں کا اضافہ کرتی ہے ۶۰۰ صفحات پر مشتمل ہے، علاوہ ازیں ندوۃ المصنفین کے قائم ہونے سے قبل مولانا نے چند کتابوں کو اور وجود بخشا جنکا ضمنی ذکر گذر چکا قدمے تفصیل پیش خدمت ہے،

نُورُ الْبَصَرِ فِي سَيْرَةِ خَيْرِ الْبَشَرِ

یہ کتاب سیرتِ رسولِ کریم کے نام سے معروف ہے جسکو مولانا نے اپنے استادِ محترم علامہ انور شاہ کشمیری کے ایما پر ڈا بھیل کی زندگی میں اسکولوں کالجوں کے اسٹوڈینٹس کی نصابی ضرورت کو پورا کرنے کے لئے تحریر فرمایا سیرتِ نبوی پر مشتمل ایک بہترین اور معتمد درسی کتاب ہے جس کے اندر مختصر الفاظ میں سید المرسلین کی حیاتِ مبارکہ کی مکمل تصویر کھینچی گئی ہے حیاتِ طیبہ کے حسین و جمیل خدو خال کی عکاسی کے علاوہ اسلامی نظام کے نقش و نگار بھی واضح کئے گئے ہیں نیز غیر مسلم متعصب مؤرخین کی جانب سے کئے گئے اعتراضات کے رد بھی پیش کئے گئے ہیں کتاب کی ضخامت تقریباً ساڑھے

تین سو صفحہ ہے،

البلوغ المبين

تبلیغ دین سے متعلق ہے جیسا کہ نام سے ظاہر

ہے اور اس کے اندر عہد نبوت کے ان تمام پیغامات

کو جمع کر دیا گیا جو آپ نے اپنے زمانے کے

سلاطین و امراء عالم کے نام لکھے کتاب کے ابتدائی حصہ میں تبلیغ دین کے اصول

پر مضمون پاشی کی گئی ہے اور ضروری تشریحات بھی اس نہج پر پیش کی گئی کہ آپکا طریق

تبلیغ روز روشن کی طرح عیاں ہو جائے، اور علماء و مبلغین اسکو نمونہ واسوہ

بنا سکیں ہر باب کے ختم پر خلاصہ درج ہے تاکہ ذہن نشین کرنے میں آسانی ہو جائے

حفظ الرحمن لمذہب النعمانی

قیام مدراس کے دوران مدراس کے ایک گاؤں پیارامپیت میں مقلدین وغیرہ

مقلدین حضرات میں قرارت خلف الامام رفع یدین وغیرہ مسائل پر اختلاف

پیدا ہو گیا جس نے نزاع کی صورت اختیار کر لی تو مقامی لوگوں نے حضرت

مولانا کو دعوت دی آپ تشریف لے گئے مگر مناظرہ بامباحثہ کی نوبت نہ آئی

پھر آپ نے غیر مقلدین کی طرف سے کئے گئے اعتراضات کا جواب کتابی

شکل میں دیا، یہ آپکی سب سے پہلی تصنیف ہے موسومہ "حفظ الرحمن لمذہب"

النعمانیؒ



اچھوتا اسلوب

بہت کم لوگ دنیا میں ایسے ہوتے ہیں جو مرنے

کے بعد بھی زندہ رہتے ہیں مگر ان کی اس

زندگی کی نوعیت الگ الگ ہوتی ہے، خدا،

خطابت تحریر وغیرہ بہت سے ایسے امور ہیں جو انسان کو مرنے کے بعد بھی

مرنے نہیں دیتے، ایسی ہی ذات مجاہد ملت کی ہے یقیناً وہ آج ہمارے

درمیان موجود نہیں لیکن انکے قلم خلاق کی کاوشوں کا نتیجہ اس خلاق کو

پر کرنے کے لئے کافی ہے مولانا ایک عظیم لیڈر اور بہت بڑے عالم

ہونے کے ساتھ صاحب طرز ارب بھی تھے ادبی دنیا میں ان کا اپنا

ایک مقام ہے، ان کے اسلوب میں نہ کوئی گنجشک اور پیچ و خم ہے اور

نہی مبتذل قسم کی کوئی چیز موقع و محل کے اعتبار سے ان کا قلم انداز پیدا کرتا ہے

اور خوب پیدا کرتا ہے، وہ تحقیق و جستجو کے موقع پر خواہ مخواہ کی لفاظی سے کام

نہیں لیتے بلکہ اپنی بات کو صاف شفاف انداز میں سامع کے دل و دماغ میں

اس طرح اتار دیتے ہیں کہ مخاطب اس کو اپنے دل کی دھڑکن محسوس کرنے

لگتا ہے، اور یہی ایک صاحب قلم کی خوبی ہے کہ فہم مخاطب کے اعتبار سے اسکا

انداز بدل جاتا ہو ازکا تعلق عوام سے براہ راست تھا اور زندگی کا اکثر و بیشتر حصہ

عوام کے ساتھ میل و جول میں بسر ہوا لہذا وہ بیک وقت اپنے قلم سے دو طرح

کے اسلوب پیدا کر سکتے تھے قصص القرآن، اخلاق و فلسفہ اخلاق، اور اسلا

کا اقتصادی نظام کا انداز خالص علمی ہے جبکہ بلاغ مبین اور رسول کریم جیسی

کتابوں کا طرز تحریر بالکل عام فہم اور سلیس ہے چنانچہ دونوں قسم کی

کتابوں کا ایک ایک اقتباس بطور مثال پیش خدمت ہے، (۱) فتح مکہ کے

دن نبی کریم صلی اللہ علیہ وسلم جب عزت و احترام کے ساتھ مکہ معظمہ میں

داخل ہو گئے تو قریش ہی کا ایک شخص نبی کریم کی خدمت میں حاضر ہوا مگر خوف و دہشت کی وجہ سے کانپ رہا تھا اور منہ سے بات نہ نکلتی تھی آپ نے نہایت شفقت و مہربانی سے ارشاد فرمایا گھبراؤ نہیں اور خوف کو دل سے نکالو میں قریش ہی کی ایک خشک گوشت کھانے والی عورت کا بیٹا ہوں،

سیرت رسول کریم صفحہ ۱۲۷

(۲) عصمتِ انبیاء کے مسئلہ پر بحث کرتے ہوئے رقم طراز ہیں (سہو اور نسیان تو اپنے مفہوم میں ظاہر ہے مگر ذلت کیا ہے؟ تو اسکا اطلاق ایسی حقیقت پر ہوتا ہے جہاں نہ عمل اور کردار میں تمرد اور سرکشی کا دخل ہو اور نہ قصد و ارادہ کے ساتھ حکم کی خلاف ورزی کا، اور ساتھ ہی وہ عمل اپنی حقیقت و ماہیت کے اعتبار سے قبیح بد اور شر بھی نہ ہو ان تمام امور کے پیش نظر وہ ذات میں اباحت اور جواز کا درجہ رکھتا ہو مگر کرنے والی ہستی کے شایانِ شان نہ ہو بلکہ اسکے عظیم رتبہ کے سامنے نازل اور ہلکا نظر آتا ہو، بایں ہمہ اس لئے عمل میں آگیا کہ عمل کرنے والے کی نگاہ میں اس کا اس قدر کرنا خدا کی مرضی کے خلاف نہ تھا لیکن نبی پر چونکہ خدا تعالیٰ کی مستقل حفاظت اور نگرانی رہتی ہے اسلئے فوراً ہی اسکو متنبہ کر دیا جاتا ہے کہ یہ عمل تمہاری جلالتِ قدر اور عظمتِ مرتبہ کے شایانِ شان نہیں ہے اور قطعی غیر مناسب ہے،

قصص القرآن صفحہ ۳ جلد ۱

میدان سیاست کا بے نظیر پیرو

تعلیمی تدریسی تصنیفی ذوق کے ساتھ ساتھ مولانا کو سیاست کے شجر پر خسار سے بھی گہری دل چسپی تھی یوں کہنے کو تو مولانا کی سیاست کا آغاز جمیعتہ علماء ہند کے پلیٹ فارم سے ہوتا ہے لیکن اگر تحقیق و تفتیش سے کام لیا جائے اور مولانا کے حالات زندگی کا بنظر عمیق مطالعہ کیا جائے تو ان کو سیاست کی پر خسار دادی میں لے جانے والا اصل محرک انہی مادر علمی دارالعلوم دیوبند ہے، چنانچہ ۱۹۲۹ء میں علامہ انور شاہ کشمیری اور دارالعلوم کی مجلس منتظمہ کے درمیان نا اتفاقی پیدا ہو گئی تھی جسکے اندر مولانا نے ایک اچھا رول ادا کیا اور اپنی آتشیں تقاریر سے اس پرمردہ تحریک کے اندر نئی تازگی بخشی یہیں سے مولانا کی اصل سیاسی زندگی کا آغاز ہوتا ہے سیاسی نشوونما میں ان کے جگری دوست مولانا بشیر احمد (بھٹہ) کی رفاقت کو بڑا دخل ہے،

ایک تازیانی اجلاس

عنفوان شباب ہی سے وطن کو غلامی کے طوق سے نجات دلانے کیلئے سفر کے اجلاس بلائے یہاں تک کہ اپنی انتھک محنت اور جدوجہد کے سبب ملک کے چیدہ و چیدہ لیڈروں میں ممتاز مقام حاصل کر لیا جگہ جگہ آزادی ہند سے متعلق

جلسے جلوس ہونے لگے بھلا مولانا ایسے موقع پر کس طرح خاموش رہ سکتے تھے سیوہارہ میں بھی ایک تاریخی اجلاس ہوا جسکا نظم و نسق حافظ ابراہیم صاحب کی زیر قیادت تھا صدارت حضرت مولانا حسین احمد مدنی نے فرمائی یہ جلسہ کیا تھا گویا کہ اعلان جہاد تھا جس میں مولانا حفظ الرحمن صاحب کی شجاعت و حق شناسی کے جوہر چمکے اور جس بار آور درخت کی تخم ریزی علامہ انور شاہ کی فکر رسائی کی تھی اس کی شاخیں ۱۹۴۳ء تک پھیل تی رہیں،

جمیۃ العلماء میں شمولیت

۱۹۱۹ء میں جب جمیۃ العلماء ہند کی تاسیس عمل میں آئی تو اپنے بڑی تیزی کے ساتھ اپنی فکر رسا معاملہ فہمی وقت شناسی، دور بینی دور اندیشی، نیز استقلال و ثبات قدمی کا لوہا منوایا جسکے نتیجہ میں آپ کو ورکنگ کمیٹی کا ممبر چن لیا گیا، پھر آپکی پر وقار شخصیت کا اعتراف اس طرح کیا گیا کہ جمیۃ العلماء ہند جیسی مقبول عام تحریک نے اپنے سالانہ اجلاس لاہور میں ۲۲ تا ۲۴ مارچ ۱۹۴۲ء کو مجاہد ملت کا خطاب دے کر باتفاق رائے ناظم اعلیٰ چن لیا اس اجلاس میں حضرت شیخ الاسلام حسین احمد مدنی، امام الہند حضرت مولانا ابوالکلام آزاد، حضرت مفتی اعظم مفتی کفایت اللہ جیسے اکابر ملت و زعماء امت کی موجودگی میں آپ کو نظامت عمومی تفویض کی گئی یہ آپ کے دئے ایک خدمت ہی نہ تھی بلکہ ایک غیر معمولی امتحان بھی تھا،

جمعۃ العلماء کے پلیٹ فارم پر۔

مولانا مرحوم نے اس منصبِ عظیم کا حق جس حسن و خوبی کے ساتھ ادا کیا وہ درحقیقت انہی کا حصہ تھا مولانا مرحوم اپنی زندگی کے آخری سانس تک یعنی مسلسل ۲۰ سال تک جمعۃ العلماء کے پلیٹ فارم سے ملتِ اسلامیہ کی خدمات انجام دیتے رہے ابتداءً جمعۃ علماء عوام سے زیادہ علماء کی جماعت تھی اور دستور اساسی کے اعتبار سے بھی اسکی کاگردگی اتنی وسیع اور ہمہ گیر تھی تحریک آزادی اسوقت اپنی آخر منزل پر تھی اسی سال ۱۹۴۲ء میں کوئٹہ آئنڈیا کی آخری تحریک برپا ہوئی جس کے سلسلے میں بہت سے قائدین جماعت کو گرفتار کر لیا گیا انھیں کے ساتھ ساتھ مجاہد ملت بھی دو سال تک قید و بند کی زندگی گزارنے کے بعد ۳۱ جولائی ۱۹۴۴ء کو بریلی جیل سے رہا ہو کر آئے اور اپنے نامکمل کاموں کی تکمیل میں مصروف ہو گئے اور جمعۃ علماء کو ایک نئی تاریخ اور نیا دوزخشا مولانا کی انتھک کوششوں ہی کا نتیجہ تھا کہ جمعۃ علماء دستور کی تنظیمی اعتبار سے ملک بھر کے مسلمانوں کی ایک نمائندہ جماعت بن گئی اور آج سرزمین ہند کی کوئی ریاست کوئی علاقہ ایسا باقی نہیں رہا جہاں جمعۃ علماء کی مقبولیت اور اعتماد نے اپنا اثر قائم نہ کیا ہو یقیناً بہت سے علاقے اور ریاستیں تو ایسی ہیں جنھوں نے جمعۃ علماء کو مجاہد ملت ہی کے نام سے پہچانا

راجستھان، کرناٹک، میسور، مالابار، بنگلور، گورگ، اور مدھیہ پردیش،
جیسے علاقوں میں مولانا مرحوم نے دردِ در کی خاک چھان کر جمعیت العلماء کی
قیادت کا پرچم لہرا دیا

جمعیت مجاہد ملت کے دور میں

جس زمانے میں مولانا کو نظامت کا اعلیٰ منصب تفویض کیا گیا وہ زمانہ یقیناً
مالی اعتبار سے کش مکش کا زمانہ تھا، جمعیت کا نہ اپنا اخبار تھا اور نہ ہی پریس
و بک ڈپو جمعیت کا دفتر اس وقت کرائے کا ایک مکان تھا صرف ایک کارندہ
اور محرر ہی اسکی تمام بساط تھی، نہ ٹیلی فون تھا اور نہ ٹائپ مشین، عوام
و خواص کے رجوع کے اعتبار سے بھی اس کا دائرہ محدود تر تھا، لیکن
مجاہد ملت کے دورِ نظامت میں جمعیت کا اپنا اثاثہ لاکھوں کی مالیت کا ہو گیا
اسکی اپنی جائیداد بنی اسٹاف میں اصناف ہو، اور ہر ملک سے مراسلت کا
رابطہ پیدا ہوا،

دنیا میں کسی بھی زندہ جماعت اور تنظیم کی آواز اخبار و رسائل ہی کے ذریعے
پھیلتی ہے اسلئے مولانا نے ۱۹۴۷ء میں اخبار کا اجرا کر لیا جبکہ یہ اخبار اس
پہلے بھی جاری ہوا تھا مگر برطانوی اقتدار اس کی تاب نہ لا سکا تھا غرضیکہ
مجاہد ملت کے دور میں ہر طرح کی سہولیات فراہم ہو گئیں،



ہشت اجلاس



مجاہد ملت کے دور میں جمعیت کے آٹھ سالانہ اجلاس ہوئے جس کا مختصر خاکہ یہ ہے،

① جمعیت علماء کاتیرھواں سالانہ اجلاس ۲ تا ۲۲ مارچ ۱۹۴۲ء کو لاہور میں منعقد ہوا اسی اجلاس میں آپ کو نظامتِ عمومی سے سرفراز فرمایا گیا،
② جمعیت علماء ہند کا چودھواں سالانہ اجلاس مئی ۱۹۴۵ء شہر سہارنپور میں ہوا صدر اجلاس حضرت شیخ الاسلام اور صدر استقبالیہ خواجہ اطہر حسین تھے

③ جمعیت علماء ہند کا پندرھواں سالانہ اجلاس زیرِ صدارت حضرت شیخ الاسلام نور اللہ مرقدہ ۲۶ تا ۲۷ اپریل ۱۹۴۸ء بمبئی میں ہوا جس کا افتتاح حضرت مولانا آزاد نے کیا اور وزیرِ اعظم ہند پنڈت نہرو بھی اس میں شریک تھے
④ جمعیت العلماء ہند کا سولھواں سالانہ اجلاس ۱۶ تا ۱۷ اپریل ۱۹۴۹ء کو لکھنؤ میں ہوا جس کی صدارت حضرت شیخ الاسلام مدنی نے کی اور مولانا مصطفیٰ حسین صاحب صدر استقبالیہ تھے،

⑤ جمعیت علماء کاسٹرھواں سالانہ اجلاس ۲۷ تا ۲۹ اپریل ۱۹۵۱ء کو حیدرآباد دکن بصدارت شیخ الاسلام مدنی منعقد ہوا حکیم مقصود جنگ مرحوم

صدر استقبالیہ تھے،

⑥ جمعیتہ علما ہند کا اٹھارہواں سالانہ اجلاس ۱۱/۱۲/۱۳ فروری ۱۹۵۵ء

کو شہر کلکتہ میں زیر صدارت حضرت سعدی منعقد ہوا،

⑦ جمعیتہ علما ہند کا انیسواں سالانہ اجلاس ۲۷/۲۸/۲۹ اکتوبر

۱۹۵۶ء کو سورت شہر میں منعقد ہوا صدر حضرت شیخ الاسلام اور صدر

استقبالیہ مسٹر غلام رسول قریشی تھے،

⑧ جمعیتہ علما ہند کا بیسواں سالانہ اجلاس دسمبر ۱۹۶۰ء میں

زیر صدارت حضرت مولانا فخر الدین صاحب شہرا جین میں منعقد ہوا صدر

استقبالیہ مولانا مفتی محمود احمد صدیقی صاحب تھے،

مولانا کا کانگریس سے تعلق

ملک کی آزادی سے قبل کانگریس میں داخل ہونا انتہائی خطرناک اور حوصلہ

طلب امر تھا، لیکن یہ مولانا ہی کی ذات تھی جو اپنے شعور کے وقت سے

لے کر تادم آخر پورے عزم و استقلال کے ساتھ انڈین نیشنل کانگریس

سے وابستہ رہی جوں جوں ملک کے اندر سیاسی انتشار اور باہمی مخالفت

زور پکڑتی رہی اتنا ہی یہ تعلق پختہ ہوتا چلا گیا تا آنکہ جذبات کے انتہائی عروج

اور نظریات کے شدید تصادم کے اس دور میں بھی مولانا کے اس تعلق

میں کوئی کمی نظر نہیں آئی

کانگریس کا بختِ خفہ

۱۹۵۰ء کا واقعہ ہے پر شوتم داس ٹنڈن کانگریس کے صدر منتخب کئے گئے ٹنڈن جی کا دورِ صدارت کانگریس کی تاریخ کا سیاہ ترین باب ہے اندرونی خلفشار آپسی ناچاقی اور نظریاتی تضادم کی بنا پر ان کو گیارہ مہینہ انتہائی کش مکش میں گزارنے کے بعد بالآخر اپنے عہدہ صدارت سے دست بردار ہونا پڑا رفیع احمد قدوائی جیسے کٹر کانگریسی لیڈر بھی اس زمانے میں الگ ہو گئے تھے، مسٹر نہرو اور مولانا آزاد نے بھی یہ تمام زمانہ انتہائی بے رخی کے ساتھ گزارا لیکن مولانا حفیظ الرحمن صاحب نے ٹنڈن جی سے اپنے نظریاتی اختلافات کے باوجود اپنی محبوب ترین جماعت کانگریس کو نہ چھوڑا،

شجرِ امیدِ بہار

دراصل مولانا ملک کے سیاسی بحران میں کانگریس ہی کو سچے اصول کا علمبرار گردانتے تھے مولانا مرحوم کے لئے کانگریس کے ساتھ اتنی گہری اور عملی وابستگی تمام عمر ایک کڑی آزمائش بنی رہی جس کے سلسلے میں انھوں نے خود اپنے ہم مذہب اور ہم وطنوں کے لعن و طعن کی اذیت سہی ہر طرح کے نقصانات اور حوصلہ شکن صدے برداشت کئے

نہ اپنی صحت و تندرستی کی پرواہ کی اور نہ ہی اپنی زندگی کی راحت اور کسبِ معاش کی فکر بلکہ ہمیشہ ایک اصول پسند کی حیثیت سے استقامت و استقلال کیساتھ کانگریس سے وابستہ رہے مولانا نے کانگریس کو فکری لالچ سے بلند ہو کر اپنایا تھا، انکی بے نظیر اور انتھک کوششوں کا واحد مرکز کانگریسی تحریکوں کو کامیاب بنانا اور مردہ تحریکات میں عقابی روح پیدا کرنا تھا اسی کیلئے انکی تمام کوششیں تھیں اور یہی انکی تمام تر سرگرمیوں کا ماحصل اور مطلق نظر تھا آزادی وطن کی خاطر جب جب قید و بند اور گرفتاری کی نوبت آئی تو مولانا نے یہ کہتے ہوئے قبول کر لیا،

سے سرفروشی کی ثمن اب ہمارے دل میں ہے
دیکھنا ہے زور کتنا بازوئے قاتل میں ہے

جراتِ زندانہ

انڈین نیشنل کانگریس اور اسکی تمام شاخیں

۱۹۳۲ء سے خلافِ قانون تھیں کہیں

اسکا اجلاس نہیں ہو سکتا تھا مگر اس کے باوجود کانگریس نے متفقہ طور پر یہ فیصلہ کیا کہ سالانہ اجلاس منعقد ہو گا اور اسکے لئے گھنٹہ گھر چاندنی چوک جیسا صدر مقام طے کیا گیا جو اس وقت دہلی کا سب سے زیادہ پر رونق بازار تھا، حکومت کی پالیسی یہ تھی کہ اجلاس نہیں ہو گا اسلئے پورے ہندوستان کی سی، آئی، ڈی کو متنبہ کر دیا گیا حتیٰ کہ ریلوے اسٹیشن، ویٹنگ روم، اور ٹرین میں ہر جگہ سی، آئی، ڈی موجود تھی اور جلسہ کو ناکام بنانے کی حتی الامکان کوششیں کی گئیں مگر جلسہ ہوا اور پوری آب و تاب کے ساتھ منعقد ہوا مجاہد ملت نے جو خطرے مول لیکر اس جلسہ میں شرکت کی وہ قابلِ رشک ہے،

غالباً مولانا مرحوم اس وقت وطن مالوف سیوارہ میں مقیم تھے مقامی پولیس کو یہی گمان رہا کہ مولانا حفظ الرحمن ممبر آئی سی، سی یہیں موجود ہیں اسلئے ڈی ریوے اسٹیشن کی سی، آئی ڈی کو کانوں کان بھی یہ خبر نہ مل سکی کہ یہ جانباز مجاہد جو کھڈر کے لباس میں ملبوس رہتا تھا آج لکھے کا پانچا مرہ، دلاستی کپڑے کی شيروانی، بے پوری صافہ، عمدہ چھڑی بقول قاضی اکرام الحق صاحب مولانا ایک نواب کی شان سے اسٹیشن پر اترے، اور سی، آئی، ڈی کو یہ وہم و گمان بھی نہ ہوا کہ ایک ڈاڑھی والا نوجوان جو نوابی شان سے ہمارے سامنے سے گذر رہا ہے وہ کھڈر والا حفظ الرحمن ہے،

برطانوی سامراج کے دور میں اپنی راہبرانہ صلاحیتوں کی قیمت قید و بند کی صورت میں ادا کی اور بالآخر اس وقت کے صف اول کے قائدین مسٹر پنڈت نہرو، گاندھی جی، مولانا ابوالکلام آزاد، مولانا حسین احمد مدنی، محمد علی جوہر کے دوش بدوش جنگ آزادی لڑ کر وطن کو آزاد کرایا، اگر غیر متعصبانہ طریقے پر غور و خوض کیا جائے تو تاریخ آزادی کا طالب علم یہ کہنے پر مجبور ہوگا کہ ہر چند مولانا کیساتھ بہت سے چوٹی کے قائدین تحریک حریت ہیں شامل تھے مگر مولانا کی شخصیت ہر ایک سے الگ نظر آتی تھی

کانگریسی سپاہی

اتر پردیش کانگریس کمیٹی میں مولانا عصمتہ دراز تک ایگزیکٹو کے رکن رہے ۱۹۳۶ء سے آخر تک آل انڈیا کانگریس کمیٹی کے صف اول کے قائدین میں شامل رہے

آزادی ہند کے بعد کانگریس کے ملک پر تقریباً چودہ سال تک دستور ساز اسمبلی اور پارلیمنٹ کے ممبر منتخب ہوتے رہے اے مائی ہسی ہسی کے ہر اجلاس میں بڑی گرم جوشی کے ساتھ شریک ہوتے اور پیش آمدہ مسائل پر تقریر بھی کرتے الیکشن کے زمانے میں پورے جوش و خروش اور سچے جذبے کیساتھ کانگریسی امیدواروں کی فلاح و کامیابی کے سلسلے میں ملک کے کونے کونے کا سفر کرتے اور جہاں جہاں جا کر تقریر کرتے امر واقعہ تو یہ ہے کہ ۱۹۵۲ء اور ۱۹۵۷ء کے جنرل الیکشن میں مولانا کا مقام ان کانگریسی قائدین میں تھا جنکے بے پناہ اثر و نفوذ اور ساحرانہ تقاریر پر کانگریس کی کامیابی کا مدار رہتا،

سچا کانگریسی

ہندوستان کی آزادی کے بعد اتحاد و اتفاق کا شیرازہ بکھر چکا تھا بے غرضی اور خلوص کی جگہ اکثریت کی فرقہ پرستی اور نفسا نفسی

نے سر اٹھالیا تھا اور ہندوستان میں سب سے بڑی اقلیت کے واجب حقوق کو پامال کرنے پر کمر باندھ لی گئی تھی، ان نازک حالات میں مولانا اٹھے اور اپنی کشتی کے ان ہم رکابوں کا کاندھا پکڑ کر جھنجھوڑا جو کل تک جیل کے ساتھی اور آج اقتدار و اختیار کے مسند نشین تھے گاندھی جی پنڈت نہرو، سردار پٹیل کا ہاتھ پکڑا منسٹروں چیف منسٹروں کی آنکھوں میں آنکھیں ڈال کر ان سے کہا،

ہم بغل گیر تمہارے ہیں غنیمت سمجھو ... ہم جو اٹھ جائیں گے پہلو سے تو پھٹاؤ گے

ل کے رہنے کا سبق ہم نے دیتے ہو ... تم تو بکھرے ہوئے تھے اور بکھر جاؤ گے

ایک اور موقع پر تقسیم ہند سے متعلق بحث و مباحثہ کے وقت فرمایا

کسی بھی جائز شکایت کے موقع پر ہماری آواز کو پاکستان یا لیگ کا نام لیکر دبانے کی کوشش نہ کی جائے، ہم نے وطن کو آزاد کرانے کیلئے اس طرح اپنی جانیں قربان کی ہیں جس طرح دوسروں نے، اس کی درود دیوار پر ہمارے نام کندہ ہیں، اگر آج سرزمین ہندوستان پر جواہر لال نہرو اور سردار پٹیل کو رہنے کا حق ہے تو حسین احمد، کفایت اللہ اور حفظ الرحمن کو یہ حق بدرجہ اولیٰ حاصل ہے،

نیز فرمایا ہندوستان ہمارا ملک ہے یہ روایت کا مخزن اور ہماری تہذیب و ثقافت کا گہوارہ ہے اسکی درود دیوار پر ہماری ہزار سالہ تاریخ کے نشانات کندہ ہیں،

کانگریس کے پلیٹ فارم سے مولانا کی سیاسی سرگرمیوں کا اکثر و بیشتر سلسلہ قیام ڈابھیل کے دوران شروع ہوا جس وقت

نمک پر محمول

گاندھی جی نے نمک پر محمول کے بائیکاٹ کا اعلان کیا ان دنوں وہ دھرا شٹھ میں مقیم تھے مولانا اور حضرت مفتی عتیق الرحمن صاحب گاندھی جی سے ملے اور تحریک کے اندر اپنی خدمات کی پوری طرح یقین دہانی کرائی گاندھی جی ان لوگوں کے جذبات سے بے حد متاثر ہوئے اور ساتھ ہی کہا کہ پیغمبر اسلام کی کوئی ایسی ہدایت ہے جس میں یہ بتایا گیا ہو کہ نمک پانی گھاس رفاہ عام کی چیزیں ہیں اسلئے انکو سرکاری ٹیکس سے مستثنیٰ رکھا جائے مولانا اور حضرت مفتی صاحب نے اسکی تصویب فرمائی اور آقائے نامدار کی حدیث گاندھی جی کو مع ترجمہ لکھ کر دی جسکو دیکھ کر گاندھی جی بہت خوش ہوئے،

عدم ادائیگی ٹیکس کی بنا پر عوام کی جو جائدادیں برٹش حکومت ناجائز طور پر ضبط کر کے سستے داموں پر نیلام کر رہی تھی عوام کو انکے خریدنے سے باز رکھنے کے سلسلے میں اسلامی نقطہ نظر سے مفتی صاحب نے اپنا مشہور فتویٰ صادر فرمایا جس میں ضبط شدہ جائدادوں کو خریدنا شرعی طور پر ممنوع قرار دیا گیا تھا، برٹش حکومت اسکو کس طرح برداشت کر سکتی تھی چنانچہ مفتی صاحب کی گرفتاری کے وارنٹ جاری کر دیئے گئے مولانا حفظ الرحمن پہلے ہی گرفتار ہو چکے تھے بہر حال ان دونوں بزرگوں کی سیاسی سرگرمیوں نے ڈابھیل کے منتظمین کو کافی پریشانی میں مبتلا کر دیا تھا جسکی طرف سے ان لوگوں کی نظرس بھی بند نہ تھیں،

سے جو ہے پردوں میں پنہا چشم بینا دیکھ لیتی ہے
زمانے کی طبیعت کا تقاضہ دیکھ لیتی ہے

مولانا تو پہلے ہی سے قید و بند کی زندگی گزار رہے تھے ادھر مفتی صاحب بھی مستعفی ہو گئے اس طرح ڈابھیل کا تعلق منقطع ہو گیا تھا،



پارلیمنٹ کیلئے مولانا کا انتخاب

حصولِ آزادی کے بعد مولانا کی پارلیمانی زندگی کا سفر اس وقت سے شروع ہوتا ہے جب وہ دستور ساز اسمبلی کے ممبر منتخب کئے گئے اس پارلیمنٹ کو برطانوی پارلیمنٹ کی جگہ لینا تھی اور آزاد ہندوستان کی قیادت کا وہ ناز و فخر ادا کرنا تھا جس پر اس کی آئندہ تاریخ کی بنیاد قائم ہو اس دور میں مولانا نے پارلیمنٹ میں جو کردار ادا کیا اور اپنی بے مثال جرأت سے اپنا جو مقام بنایا وہ تاریخ کا زریں باب ہے، مولانا کی پارلیمانی زندگی میں سب سے اہم عنصر انکی تقاریریں ہیں لیکن ان کی تقریریں موقع و محل کے اعتبار سے ہوا کرتی تھیں، ایسا نہیں ہوتا کہ مذہبی جلوس میں پارلیمانی اور پارلیمنٹ میں عوامی تقریریں ہوں بلکہ مذہبی اجتماع میں مذہبی، عوامی جلسوں میں عوامی، اور پارلیمنٹ میں پارلیمانی، کوئی نہیں کہہ سکتا تھا کہ مولانا نے میانِ تقریر پارلیمانی آئین کی خلاف ورزی کی جیسا کہ آج کل ممبرانِ شہرت کیلئے غیر پارلیمانی زبان استعمال کرتے ہیں، مولانا کا طرزِ عمل سب سے جداگانہ تھا وہ شہرت اور نام کمانے کے درپے نہیں تھے حق گوئی انکا شیوہ تھا وہ حق بات کہنے میں کسی بھی بڑی سے بڑی پارٹی یا بڑے سے بڑے لیڈر کی پرواہ نہیں کرتے تھے ایک مرتبہ وزارتِ داخلہ کے معاملات پر بولتے ہوئے حکومتِ مدھیہ پردیش کو ایسے

جراثیمندانہ انداز میں لکارا کہ اس وقت کے وزیر اعلیٰ ڈاکٹر کاجو بے چین ہو اٹھے، فرمایا، جیلپور، ساگر، موہ کٹنی میں فسادات ہو جائیں اور جو منسٹر ہیں وہ اسی طرح بیٹھے رہیں کرسیوں پر قائم رہیں اور لوگوں کی جان و مال آبرو و بر باد ہوتے دیکھتے رہیں یہ انکے لئے کیسے جائز ہو سکتا ہے، اقلیت کا سوال ہو یا اکثریت کا ہمیں سب ہی کی حفاظت کرنی ہے، خاص طور سے اقلیتوں کی پوری قوت اور مضبوطی کے ساتھ میں چاہتا ہوں کہ اس طرف پوری توجہ دی جائے کیوں کہ یہ پورے ملک کا سوال ہے آزادی کا سوال ہے ملک کے وقار کا سوال ہے اور ملک کی سالمیت کا سوال ہے،

غلط خدشہ کی تردید

مولانا مرحوم پارلیمنٹ میں صرف مسلمانوں کے نمائندہ بن کر نہیں گئے تھے مگر

جہاں کہیں اقلیت کے ساتھ بے انصافی دیکھی تو اسکے خلاف آواز اٹھانا اپنا نصب العین سمجھا اسی وجہ سے یہ خدشہ پیدا ہو جاتا ہے کہ مرحوم نے پارلیمنٹ کو صرف مسلمانوں کیلئے اپنا یا تھا لیکن یہ درست نہیں ہے کیوں کہ دستور ساز اسمبلی کیلئے قومی بنیاد پر ہی انکا انتخاب عمل میں آیا تھا، اقلیتی مسائل پر بولنے کیلئے انکو صرف اسلئے مجبور ہونا پڑتا تھا کہ دوسرے ممبر اس مسئلہ پر لب کشائی کی جرأت نہیں کرتے تھے ایسا بھی نہیں کہ مولانا مرحوم اقلیتی معاملات کے علاوہ کسی دوسرے معاملے میں اپنی زبان پر مہر سکوت شب کئے ہوئے ہوں، خدائے عز و جل نے پارلیمنٹ میں بھی مولانا کو مقبولیت عام سے نوازا تھا مولانا جب آخری بار پارلیمنٹ کیلئے چنے گئے تو غلات کا یہ عالم تھا

کہ وہ کسی دوتر کے پاس نہ جاسکے جس پر الیکشن میں کامیابی کا انحصار ہے مگر اسکے باوجود ۷۰ ہزار ووٹوں سے کامیاب ہوئے یہ مجاہد ملت کی مقبولیت عام کی روشن دلیل ہے جب مولانا کو نتیجہ کی خبر ملی تو آنکھوں سے خوشی کے اشک جاری ہو گئے کہ اس قدر مخالفانہ پروپیگنڈہ کے باوجود عوام کو اب تک ان پر اتنا اعتماد ہے ،

۱۹۴۰ء سے ۱۹۴۷ء تک کا دور جس میں مسلم لیگ

قافلہ سالار

کی ایک خاص سیاست ہندوستان میں مدد و جذر پیدا کر چکی تھی جس کے نتیں قوم پر در حلقے مسلمانوں کی نظر میں نہ صرف شکوک و شبہات بلکہ لعن و طعن کا ہدف بنے ہوئے تھے یہی زمانہ تھا جب بہت سوں کے پائے استقامت میں لغزش پیدا ہوئی آج داؤد غزنوی کانگریس سے گئے اور کل افتخار الدین، صبح نواب اسماعیل نے خیر آباد کہا تو شاہ کوچو دھری خلیق الزما لے، یہاں یہ شخصیت ڈوبی وہاں وہ ستارہ ٹوٹا لیکن ان سب حالات میں سب سننے کے باوجود سب کچھ سہتے ہوئے ایک ہی شخصیت تھی جو اپنی راہ پر قائم، اپنی منزل کی تلاش میں قافلہ سالار کی حیثیت سے چل رہی تھی

مولانا نے جو مسلک سیاسی اختیار کیا تھا کسی ضد بہت دھڑکی وجہ سے نہیں بلکہ وہ دواور دواور چار کی طرح یہ بات بالکل صحیح سمجھتے تھے کہ ہندوستانی مسلمانوں کیلئے یہی راہ ہے یہی منزل، وہ جانتے تھے کہ آج نہیں تو کل انکی رائے کی اصابت تسلیم کرنی جائے گی،



مُجَاهِدِ مِلّتِ

اور

خدِ مائے

سکھنے کی اُمناک و استنان

ہندوستان کی آزادی کے بعد ایسا انتشار پیدا ہو گیا تھا کہ انسان انسان کا دشمن بن گیا تھا اور ایسا محسوس ہوتا تھا کہ انسانوں نے انسانیت کی چادر کو تار تار کر کے درندگی کا لبادہ اوڑھ لیا ہو دیکھتے ہی دیکھتے چمنستان ہند ایک محشر قتل تھا جہاں کل تک اخوت و بھائی چارگی کے گیت گائے جاتے تھے آج وہ میدان قیامت تھا ہر طرف جوانوں بوڑھے بچوں کی نعشیں تڑپتی اور دم توڑتی نظر آتی تھیں ۱۹۴۷ء کے ان لرزہ خیز ہنگاموں سے صرف انسانوں کے دل ہی نہیں لرزتے بلکہ انسانیت کی نظریں بھی اور شرافت کی گردن جھک جاتی ہے ہر چند کہ انکا فراموش کرنا ہی بہتر ہے انکے ذکر کرنے میں نہ ملک کا فائدہ ہے نہ قوم و ملت کیلئے کوئی بہتری لیکن کسی مجاہد کی حالات زندگی کے خدوخال کو نمایاں کرنے کے لئے اگر ان کی طرف کچھ اشارے کرنے پڑیں تو وہ تاریخ کی ایک ضرورت ہوگی جس سے نظریں بچا کر نکل جانا درحقیقت تاریخ کا خون کرنا ہے اور جبکہ تاریخ کا اصل منشا یہی ہے کہ ماضی کی خرابیوں سے سبق لیکر مستقبل کو بہتر بنایا جائے تو کیوں نہ ہم اپنی اس گذری ہوئی تاریخ کو سامنے رکھ کر آنے والی زندگی کی راہ متعین کریں،

دہلی میں کشت و خون کی گرم بازاری

ان قیامت خیز حالات نے پورے صوبہ دہلی اور مغربی یوپی کے تقریباً ایک درجن اضلاع نیز راجستھان کے ان تمام علاقوں کو جو پاکستان کی سرحد سے ملتے تھے تباہی و بربادی کے اس طوفان کی نذر کر دیا تھا جو مغربی پنجاب اور سندھ سے امنڈ کر آ رہا تھا خود مسلمانوں کی حالت یہ تھی سب لیڈر اور رہنما جنکے بل بوتے پر پاکستان کے حامیوں نے گزشتہ دس سال سے آسمان سر پر اٹھا رکھا تھا ایک ایک کر کے پاکستان چلے گئے تھے پاکستان کا ہر ایک حامی نہ صرف مصیبت زدہ اور مایوس تھا بلکہ خود اپنے کو مجرم سمجھ رہا تھا ان تمام حالات میں تمام قوم پرور رہنماؤں کے سامنے سب سے اہم سوال یہ تھا کہ تین کروڑ مسلمان جو ہندوستان میں موجود ہیں انکی پوزیشن کیا ہو، شیخ الاسلام مولانا سید حسین مدنی، مفتی محمد کفایت اللہ، امام الہند مولانا ابوالکلام آزاد، سبحان الہند مولانا احمد سعید اور انکے رفقاء نے اس سلسلے میں جو خدمات انجام دیں انکی نظیر پیش کرنا ممکن نہیں مگر جہاں تک دہلی کا سوال ہے تو بلا خوف و تردید کہا جاسکتا ہے کہ مولانا نے سب سے زیادہ جرات و ہمت کیساتھ اس سوال کو حل کیا، جان کی بازی لگا کر شب و روز کے ہر لمحے کو اپنی جدوجہد سے زندہ جاوید بنادیا۔

حادثہ جانکاه

۱۵ اگست ۱۹۴۷ء کا دن حفظ الرحمن کی زندگی کا ایک فیصلہ کن دن تھا جبکہ غم اور مسرت دونوں

ایک دوسرے سے بغل گیر ہو رہے تھے مسرت اس بات پر تھی کہ ملک آزاد ہو گیا اور غم اس کا کہ ملک کے دو ٹکڑے ہو گئے جس نتیجے میں سرحد کے دونوں طرف شرافت و انسانیت کا ننگا ناچ ہو رہا تھا ایسے وقت ایک اور کوہِ غم ٹوٹا کہ ۲۲ یا ۲۳ ستمبر ۱۹۴۷ء کو آپ کی نہایت چھٹی بیٹی خالدہ ہمیشہ کیلئے داغِ مفارقت دے گئی جو دو تین سال سے نپ دق میں مبتلا تھی

دل بے قرار ہے تو نظر اشک بار ہے
تسکینِ قلب و روح کا ساماں گزر گیا

ابھی غم کے آنسوؤں خشک بھی نہ ہونے پائے تھے کہ یہ جانکاه خبر ملی مشرقی پنجاب میں جو طوفانی سیلاب آیا ہوا تھا اسکی موجیں دہلی تک پہنچ چکی ہیں اور چلتی گاڑیوں کو نذرِ آتش کیا جا رہا ہے یہ سُن کر مولانا سے رہا نہ گیا دل بھر آیا اور لاڈلی بیٹی کے انتقال کے اگلے روز تمام اعزہ و اقربا کو روتا ہوا چھوڑ کر دہلی کے لئے روانہ ہو گئے

ے مانا کہ رنج و غم نے مارا ہے مجھے
ہر تلخی و ترشی بھی گوارا ہے مجھے
لگے ذرا وقت کے نبضِ صبح سمجھ
ملت کی تباہی نے مارا ہے مجھے

جس گاڑی پر مولانا سوار ہوئے اس پر بھی حملہ ہوا ظاہر ہے کہ اسکا اصل نشانہ موصوف ہی تھے مگر چشمِ فلک نے دیکھا کہ قضا و قدر کا فیصلہ آگیا

اور فوج کا ایک اعلیٰ افسر سمجھ جو مولانا کے پاس بیٹھا ہوا تھا اس نے ان غنڈوں کو دھمکا کر واپس کر دیا

بایوسی کے تبتکہ میں امید کی کرن

دہلی پہنچ کر مولانا نے جو کچھ کیا کاش دہلی کے درودیوار اور گلی کوچوں کو قوت گویائی ہوتی تو وہ آپکو بتاتے کہ مولانا نے شعلہ جوالہ بنے ہوئے دہلی کو کس طرح آگ کی لپٹ سے آزاد کرانے کی کوشش کی اور صبح و شام ایک چھوٹی سے دین میں دہلی کا گشت لگاتے پھرتے جس پر بارہا بم باری ہوئی اور لاکھیاں چلیں پتھر بر سے مگر مولانا کی ذات تھی کہ اس پر نہ خوف نہ ہراس تھا نہ چہرے پر ادا سی و افسردگی کے اثرات، ایسے وقت میں جبکہ ۱۹۴۷ء میں ہندوستان کی سرزمین پر طوفانی بھونچال آیا ہوا تھا تو دہلی کا تمدن مسلمانوں کی معاشرت بلکہ ساری زندگی زیر و زبر ہو کر رہ گئی تھی فرقہ وارانہ کشیدگی کی وجہ سے خونی ہنگامہ شباب پر تھا دہلی کے چپے چپے سے آہ و بکا کی صدائیں گونج رہی تھیں لوگ گھر سے باہر نکلتے ہوئے ڈرتے تھے،

محکمہ شجاعت

اس موقع پر مولانا ایک مرتبہ شہر کا گشت لگا رہے تھے ایک جگہ دیکھا کہ کچھ نہتے مسلمان کسی بومیں

کی نماز جنازہ کی تیاری میں مشغول ہیں جنازہ سامنے رکھا ہوا تھا مولانا تیزی سے اس مقام پر پہنچے تو صف بندی ہو چکی تھی چند بے خوف اور صاحب ایمان مسلمان اس مالکِ حقیقی کے سامنے اپنے بھائی کی مغفرت

کیلئے دعائیں کر رہے تھے جو ظلم کا شکار ہو گیا تھا مولانا کی نظر سامنے پڑی تو کچھ اور ہی ماجرہ نظر آیا، سامنے کچھ فوجی جو اسلحہ سے لیس تھے آگے بڑھے چلے آ رہے ہیں، ملٹری کے یہ جوان جنکا ظلم نقطہ عروج پر تھا انکے خون خوار اور متمتاتے ہوئے سُرخ چہرے پوری طرح دیوانگی کے اثرات لئے ہوئے تھے دیکھتے ہی دیکھتے ان درندوں نے مظلوم اور بے بس مسلمانوں پر گولی چلانے کا ارادہ کیا، مولانا نے دیکھا کہ مسلمانوں کی ایک اچھی خاصی تعداد جو عبادتِ الہی میں مشغول ہے موت وزیست کی کشمکش میں مبتلا ہو گئی اگر ان پر چند ثنائے اور اسی طرح گذر جائیں تو ان میں سے کوئی نہ بچ سکے گا اس وحشتناک منظر کو دیکھ کر مولانا آنا فانا موٹر سے کود پڑے اور بڑی تیزی کے ساتھ ان لیٹرے فوجیوں کے سامنے آگئے اور پوچھا کہ ان نہتے مسلمانوں پر تمہیں گولی چلانے کا کس نے اختیار دیا، مولانا کی پر وقار آواز کانپ رہی تھی ملٹری کے خونخوار درندے اس بے باکی اور شجاعت کو دیکھ کر ششدر رہ گئے ان میں سے کسی نے کہا یہ سب مسلمان مل کر ہم پر حملہ آور ہونا چاہتے ہیں، مولانا نے فرمایا کہ یہ نہتے مسلمان جن کے سامنے ایک بھائی کا جنازہ رکھا ہوا ہے تم پر حملہ کر سکتے ہیں اگر تم یہ چاہتے ہو کہ مسلمانوں کے خون سے اسی طرح کھیلے رہو گے تو یاد رکھو حفظ الرحمن کہہتے ہوئے ممکن نہیں ہے مولانا کے آہنی ارادوں نے ان وحشیوں کو پیچھے لوٹنے پر مجبور کر دیا،

سے خنجر چلے کسی پہ تڑپتے ہیں ہم امیر

سارے جہاں کا درد ہمارے جگر میں ہے

دہلی کے خونی ہنگاموں میں مولانا کی یہی جلیل القدر خدمات تھیں جنکے

بارے میں احرار کے ایک مرحوم قائد نے کہا تھا کہ دہلی میں مولانا نے جو کچھ مسلمانوں کی خدمت کی میں اسکا تصور بھی نہیں کر سکتا، اس جملے کی قدر اسوقت معلوم ہوگی جبکہ اس حقیقت کو بھی ذہن نشین کر لیا جائے کہ یہ مرحوم رہنما آخر میں جمعیتہ العلماء سے شدید نظریاتی اختلاف کی بنا پر نہ صرف یہ کہ جمعیتہ سے علیحدہ ہو گئے تھے بلکہ ایک حد تک مخالفت کو اپنا اوڑھنا بچھونا بنا چکے تھے کشت و خون اور غارت گری کا بازار یوں تو ہندوستان میں چاروں طرف ہی گرم تھا مگر دہلی کے اندر آگ کے

دورانِ لیشی

شعلے پوری شدت سے بھڑک رہے تھے دہلی کے مسلمان ظالموں کی سفاکی اور خونریزی کا شکار بنے ہوئے تھے ان مصائب و آلام کے مارے ہوئے مسلمانوں کے بارے میں سردار پٹیل نے ایک تجویز رکھی کہ مسلمانوں کی حفاظت کا صرف ایک ہی طریقہ ہے کہ سب مسلمان کسی محفوظ مقام پر پہنچا دیئے جائیں اور فوجی پیرے میں انکی نگہداشت ہوتی رہے مگر اس موقع پر بھی مولانا کی دور رس نظر اور تدبیر و فراست نے اس تجویز کی پشت پر خوفناک خطرے کو بروقت محسوس کر لیا اور سردار پٹیل کی اس انوکھی اسکیم کو ماننے سے صاف انکار کر دیا اور فرمایا مسلمان اپنی حفاظت خود کرنا جانتا ہے میں انکو خدا کے سپرد کرتا ہوں،

سے بھکو مضطر دیکھ کر کہتا ہے قاتل پیار سے

آدھر سائے میں سو جا دامن شمشیر کے

ایسے ہی ایک اور موقع پر مولانا کے بعض ہندو دوستوں نے بڑے اصرار کے ساتھ کہا کہ آپ پناہ گزینوں کے حفاظتی کیمپ میں منتقل ہو جائیں مگر مولانا نے لنکے مشورے کو بڑی سختی کے ساتھ

رد کرتے ہوئے کہا،

ہے باطل سے دبنے والے اے آسمان نہیں ہم
سوار لے چکا ہے تو امتحاں ہمارا
تو حید کی امانت سینیوں میں ہے ہمارے
آساں نہیں مٹانا نام و نشان ہمارا (اقبال)

خدمات کا غیر متناہی سلسلہ

ان غیر معمولی خدمات کے سلسلے میں قاضی زین العابدین سجاد میر ٹھی فرماتے ہیں ۱۹۴۷ء کے بعد مولانا کی یہ حالت تھی کہ شعلہ جوالہ بنے ہوئے ہندوستان کا ایک کونے سے دوسرے کونے تک چکر لگاتے مفتی عزیز الرحمن بجنوری قطبِ دوراں شاہ عبد القادر راپٹوری رحمۃ اللہ علیہ کا مقولہ نقل کرتے ہیں ”مولانا حفظ الرحمن سیوہاروی اگر اپنی ۱۹۴۷ء کی ایک دن کی خدمات کے عوض عبد القادر کے تمام عمر کے مجاہدات لینا چاہیں تو میں اس کے لئے تیار ہوں“ گاندھی جی کے بعد مولانا کی شخصیت ہی ایسی ہے جس پر سہیل صاحب کا مندرجہ ذیل شعر فٹ ہوتا ہے،

تجھے مسجدوں نے دعائیں دیں کہ ترے کرم سے اماں ملی

تجھے مندروں نے صدائیں دیں کہ تباہیوں سے بچالیا

یہ طوفانی سیلاب دہلی تک ہی محدود نہ تھا بلکہ ملک کے گوشہ گوشہ میں پھیل گیا تھا، ہر جگہ مسلمانوں کا ظالمانہ قتل، غارتگری، لوٹ مار، فتنہ و فساد کبھی مبارکپور میں خونریز ہنگامے، گاہے سرزمین بھوپال

مسلمانوں کے خون سے داغدار، صبح جبل پور میں صبح قیامت شام علی گڑھ
 میں شام غربت بہار، میرٹھ، چندوسی، مراد آباد اور خدا جانے کہاں
 کہاں خونریز ہنگامے ہوئے لیکن ان سب میں ایک یہی شخصیت تھی
 جو ہندوستان میں ہونے والے فسادات کا پامردی سے مقابلہ کرتی تھی
 حقیقت تو یہ ہے کہ ۱۹۴۷ء اور اس سے پہلے کے حالات کسی آدمی پر
 مخفی نہیں ہیں اس وقت کے پیش آمدہ مصائب و آلام کے بارے میں
 میں تو صرف یہی کہہ سکتا ہوں،

نہیں منت کش تا پشمنیدن داستاں میری
 خموشی گفتگو ہے بے زبانی ہے زباں میری



نبیماحول نے تقاضے

مولانا کی زندگی مصائب و آلام کا نمونہ ہے، ان کی زندگی میں بہت سے حوصلہ شکن حالات پیش آئے مگر ان کے پائے استقامت میں کبھی ذرہ برابر لغزش نہ آئی، انھوں نے جو کچھ کیا جیسا بھی کیا سب خلوص اور ایم وطنوں کی خیر خواہی کیلئے کیا، میدان سیاست میں قدم رکھنے سے لے کر تادم آخر بہت سے دور آئے متعدد مرتبہ زمانے نے کروٹیں بدلیں لیکن مولانا نے جو اپنا نصب العین اول روز متعین کر لیا تھا اس سے سرمو انحراف نہیں کیا، خاص طور سے ۱۹۴۷ء کی قیامتِ صغریٰ نے ایک نیارخ پیدا کر دیا تھا ہر طرف جبر و تشدد کی تیز و تند ہوائیں چل رہی تھیں اور ایک عجیب افراتفری پھیلی ہوئی تھی ایسے پر فتن دور میں مولانا نے جو نیچ اختیار کیا وہ وقت کی ضرورت، زمانے کی پکار تھی، قطع نظر اس بات سے کہ وہ اپنے سوچے ہوئے میں کہاں تک کامیاب ہوئے کیوں کہ اگر یہی سوال ہے تو اس کی زد سے مد مقابل بھی اپنا دامن نہیں بچا سکتا، ۱۹۴۷ء کے بعد تاریخ کا ایک نیا باب شروع ہوتا ہے، مسلمانوں کے پاکستان بنالینے کے بعد ہندوستانی غیر مسلموں کے ذہن میں ہندو راشیت قائم کرنے کا جذبہ یقینی تھا جس پر چون و چرا کر نیکی گنجائش باقی نہیں رہی تھی

مولانا ابوالکلام آزاد ایسے حضرات بھی منتظر تھے کہ دیکھیں آنے والا کل کیا گل کھلاتا ہے ادھر ہندوستانیوں کی وہ اخوت و بھائی چارگی جسکی بنیاد پر انھوں نے برٹش حکومت کے دانت کھٹے کر ڈالے تھے اب تعصب کا شکار ہو چکی تھی مزید برآں مسلمانوں کا تعلیم یافتہ اور خوشحال طبقہ ہجرت کیلئے رختِ سفر باندھ رہا تھا یہاں پر صرف دردِ تہِ جام باقی تھا، ان حالات کے پیش نظر مولانا نے اپنے سیاسی نظریات کو تشکیل دی اور ایک ایسی راہ اختیار کی جو وقت کی ضرورت تھی،

کانگریس میں شمولیت اور اسکے بعد پارلیمنٹ میں داخلہ نیز کانگریسی ممبران کو صحیح پوزیشن پر لانے کیلئے تحریر و تقریر ہر میدان سے سعی بلکہ عملی سعی کی یہ کسی نفسانی خواہش اور مادی خواہش کی بنیاد پر نہ تھی بلکہ اسکے ذریعے ملک میں بڑھتے ہوئے انحطاط کو روکنا اور آپسی خلفشار کو دور کرنا تھا، وہ مسلمانوں کے دلوں میں یہ بات راسخ کرنا چاہتے تھے کہ دو قومی نظریہ نہ کل صحیح تھا اور نہ آج صحیح ہو سکتا ہے اس نظریہ پر قائم کردہ حکومت ایک فوری جذبہ کا نتیجہ ہے جسکی کوئی حقیقت نہیں ہے، ہندو مسلم ایک تسبیح کے منتشر دانے ہیں جنکو یکجا کرنے کیلئے مولانا نے قسم کھائی تھی اس راہ میں ہر طرح کی تکلیف برداشت کرنے پر کمر بستہ ہو گئے تھے،

پر دنا ایک ہی تسبیح میں ان بکھرے دانوں کو
جو مشکل ہے تو اس مشکل کو آساں کر کے چھوڑوں گا

لکھنؤ کی مسلم آزاد کا نفرنس

دہلی میں کشت و خون کی اس گرم بازاری نے پورے ملک میں لرزہ اور مہر ان طاری کر دیا تھا خاص طور سے ہندوستان کی سب سے بڑی اقلیت مسلمان انتہائی دہشت و سراسیمگی کی گرفت میں آچکی تھی اقلیت و اکثریت کا باہمی انتشار اس حد تک بڑھ چکا تھا کہ شاید بٹوارے کے بعد ہندوستان کے مستقبل میں مسلمانوں کا کوئی موقف نہ ہو گا عین ممکن تھا کہ وہ اپنے تئیں غلامی کا فیصلہ کر لیں ایسی صورت میں اشد ضرورت اس بات کی تھی کہ کوئی ایسا اقدام کیا جائے جو وقت کے بدلے تیسرے کار خ موڑ دے اور اقلیت و اکثریت کو ایک پلیٹ فارم پر لا کر کھڑا کر دے وقت کے اس تقاضے کو پوری قوت کے ساتھ امام الہند حضرت مولانا ابوالکلام آزاد رحمۃ اللہ علیہ نے محسوس کیا اور ۲۷/۲۸ دسمبر ۱۹۴۷ء کو لکھنؤ میں مسلم آزاد کا نفرنس بلائی جو آزاد کا نفرنس کے نام سے مشہور ہے۔

کانفرنس کے پہلے ہی اعلان نے افسردہ دلوں میں چمک اور عروق مردہ مسلم میں خون زندگی دوڑا دیا جس کے نتیجے میں مسلم عوام و خواص نے بڑی توقعات کے ساتھ جوق در جوق اس میں شرکت کی مگر جہاں تک عملی جدوجہد کا تعلق ہے تو اسکا سہرا مولانا حفظ الرحمن سیوہاروی کے سر ہے چونکہ موصوف نے پیکر خلوص عمل بنگر اس کانفرنس کو اوج ثریا تک پہنچایا اس کانفرنس نے سہمے ہوئے مسلمانوں کو خودداری و خود اعتمادی کا ایسا سبق دیا جس نے ملک کی فضا ہی بدل کر

رکھ دی۔ لکھنؤ کے اس تاریخی اجتماع میں امام الہند مولانا ابوالکلام آزاد اور مجاہد ملت مولانا حفظ الرحمن سیوہاروی نے ملک و ملت کو جو رہنمائی عطا کی وہ درحقیقت برصغیر میں جمہوری زندگی کا حرف آغاز اور ہندوستان کے مستقبل میں مسلمانوں کے باوقاف موقف کا سنگ بنیاد تھا،

یہ کانفرنس اصولی اور بنیادی طور پر اس بات کی ضمانت تھی کہ مسلمان فرقہ واریت جیسے بدنما داغ سے بالاتر ہیں اور ملک کی مشترک سیاست میں حصہ لیکر ترقی پذیر عنصر کی حیثیت سے ملک کی خدمت کیلئے آمادہ ہیں، اس کانفرنس میں ملک کو فرقہ واریت کے مہلک خطرات سے آگاہ کیا گیا مزید برآں صوبائی حکومتوں سے فرقہ واریت کا قلعہ قمع کرنے کا مطالبہ کیا گیا، کانفرنس کا اصل مقصد مسلمانوں کے دامن سے ان دھبوں کو پاک صاف کرنا تھا جو فرقہ پرستوں کی جانب سے داغے جاتے تھے،

نفس ہائے مسیح

کانفرنس کے اختتام پر جمعۃ العلماء ہند کے ترجمان مجاہد ملت مولانا حفظ الرحمن صاحب نے کانفرنس کی کارگزاری اور تجاویز پر تبصرہ کرتے ہوئے تقریباً ڈیڑھ گھنٹہ ایسی معرکہ الارار اور تاریخی تقریر کی جو افسردہ دلوں کے لئے مرغ چمن، مردہ ضمیروں کے لئے حرارت نفس ہائے مسیح، مغلوبان گماں کیلئے یقین محکم اور اسیران آرزو کیلئے عملیہ ہم ثابت ہوئی چناں چہ فرمایا،

جو حالات ہمارے سامنے ہیں کہ انسان خود انسان کے خون کا پیاسا ہے ہم نہیں سمجھ سکتے کہ ان کو کن الفاظ سے تعبیر کریں وحشت و درندگی کا لفظ بھی کافی نہیں ہے بلکہ سچ یہ ہے کہ وحشت اور درندگی اس حالت سے شرم

کر رہی ہے شیر اور بھیڑیتے جو سب سے زیادہ وحشتناک درندے مانے جاتے ہیں وہ دوسرے جانوروں کا خون چوس کر درندگی کی پیاس بجھاتے ہیں لیکن اپنے بچوں کو وہ بھی نہیں پھاڑتے یہ حضرت انسان ہیں کہ خود اپنے ہم جنس بچوں اور عورتوں اور کمزور انسانوں کو ذبح کرتے ہوتے نہیں شرماتے،

عوام کی وحشت اور درندگی کا علاج حکومت کا فرض ہے لیکن اس کا کیا علاج جبکہ خود معالج اور امن کے ذمہ دار وحشت زدہ ہو جائیں آج ذبیحہ گاؤں یا نا جائز اسلحہ کا الزام لگا کر جس طرح مسلمانوں کو پریشان کیا جا رہا ہے وہ اسی وحشت زدگی کا نتیجہ ہے،

جمہوریہ ہند، مساوات، یکسانیت، آزادی رائے اور آزادی ضمیر کے اصول پر قائم کیا گیا ہے کانگریس ان اصولوں کی علم بردار ہے آج یہ فرض کانگریس کا ہے کہ ان اصولوں کو ملک میں کامیاب کرنے کیلئے جان کی بازی لگا دے جس وقت مسلمانوں پر فرقہ واریت کا بھوت سوار تھا ہم نے ڈٹ کر اس کا مقابلہ کیا ہے ہم خود اپنوں سے ٹکراتے آج مسلمانوں کی فرقہ واریت ختم ہو چکی ہے آج جن سنگھ اور مہاسبھا کی فرقہ واریت ملک کو تباہ کر رہی ہے ہم نے جس طرح مسلم فرقہ واریت کا مقابلہ کیا ہے اسی طرح ہم ہندو فرقہ واریت کو بھی پیروں سے مسل کر دالیں گے، ہم ہندو یونین کے رگ وریشہ کو فرقہ واریت سے پاک کر کے دالیں گے ورنہ اس کوشش میں ختم ہو جائیں گے

ع یاتن رسد بجاناں یا جان زتن برآید

مجاہد ملت نے مسلمانوں کو متوجہ کرتے ہوئے فرمایا،

یکیا بزدلی ہے کہ تم درو دیوار سے وحشت زدہ ہو تم خود اپنے سائے

سے ڈر رہے ہو اگر تم کل تک بہادر تھے تو آج بزدل کیوں ہو گئے اسلام اور بزدلی

ایک دل میں جمع نہیں ہو سکتے رسول کریم صلی اللہ علیہ وسلم کا ارشاد ہے مسلمان سب کچھ ہو سکتا ہے مگر بزدل نہیں ہو سکتا مسلمان حق بات کہنے میں ہمیشہ دلیر ہوگا مسلمان نا انصافی برداشت نہیں کر سکتا، خوفِ ہراس، بزدلی اور نامردی کو دل سے نکال دینا یہاں سے یہ عہد کر کے جاؤ کہ ہر ایک نا انصافی کا مقابلہ ڈٹ کر کریں گے بیشک ہم وفادار ہیں مگر ہم مادرِ وطن کے وفادار ہیں وفاداری کے یہ معنی ہرگز نہیں کہ ہم کسی کلکٹریا کسی سرکاری افسر یا کسی وزیر کے فعل پر کسی قسم کی نکتہ چینی نہیں کر سکتے وہ زمانہ ختم ہو گیا کہ حکام کی چاپلوسی اور وفاداری ہوا کرتی تھی، حکومت و زرائع حکومت اور افسران حکومت کا پہلا فرض ہے کہ وہ ملک اور وطن کے وفادار ہوں اگر ہم وفاداری کے خلاف کوئی حرکت دیکھیں گے تو یقیناً مقابلہ کریں گے کانفرنس نے تمہیں مشورہ دیا ہے کہ مشترک سیاست میں حصہ لو اور کسی ایسی سیاسی جماعت میں شرکت کرو جو ہندو مسلمانوں کے لیے مشترک ہو، میں یہ کہہ رہا ہوں کہ فرقہ وارانہ سیاسی پلیٹ فارم غلط ہے اس غلطی کو ختم کرو اور مشترک پلیٹ فارم پر ملک کی مشترک سیاست میں حصہ لیکر ملک کی ترقی پذیر جماعت کی طاقت بڑھاؤ، اہمیت بلند رکھو خدمتِ وطن کے سچے جذبے کیساتھ آگے بڑھو تمہیں انصاف اور حق و صداقت کا سر بلند کرنا ہے اگر تم نیک مقاصد کے لئے ڈٹ گئے تو خدا کی مدد تمہارے ساتھ ہوگی



حیدرآباد میں پولیس ایکشن

ستمبر ۱۹۴۸ء میں حیدرآباد میں جس وقت پولیس ایکشن ہوا تو ہر طرف سے وحشت ناک خبریں اور شدید حملوں کا خطرہ سر پر منڈلانے لگا، مسلم خون ارزاں زندگی سستی تھی دشمن کی شمشیر بے نیام تھی مسلمانوں کا کوئی پرسانا حال نہ تھا دوستوں نے ترک وطن کر لیا تھا دشمن پناہ دینے کو تیار نہ تھا ایسے پر آشوب دور میں بھی مسلمانوں کے حوصلوں کو بلند کرنے والی ذات حفظ الرحمن ہی کی تھی، چنانچہ مجاہد ملت نے ان دردناک حادثات سے مضطرب ہو کر دسمبر ۱۹۴۸ء میں حیدرآباد کیلئے جمعیتہ العلماء کا سب سے پہلا وفد روانہ کیا جس میں مولانا عبداللہ مصری اور پنڈت سندر لال شریک تھے ان حضرات نے حیدرآباد کا دورہ کر کے اپنے مشاہدات کی پوری تفصیل مجاہد ملت کے توسط سے پنڈت نہرو مولانا آزاد اور سردار پیل کے سامنے رکھی، دوسرا وفد ۲ جنوری ۱۹۴۹ء کو روانہ کیا جس میں مولانا بشیر احمد (بھٹہ) مولانا نور الدین بہاری مولانا محمد میاں صاحب اور مسٹر سید محمد جعفری شریک تھے، تیسرا وفد مولانا محمد اسماعیل سنبھلی اور مقبول جانی پر مشتمل فروری ۱۹۴۹ء میں روانہ کیا گیا،

ان وفود نے ریاست حیدرآباد کا دورہ کیا اور چشم خود حالات و واقعات کا جائزہ لیا نیز سہمے ہوئے مسلم و غیر مسلم سب ہی کی دلجوئی کی اور دہلی واپس

اگر اصلاح حال کیلئے جدوجہد شروع کی، ان ہی دنوں حیدر آباد میں جمعیتہ العلماء کی داغ بیل پڑی، ان وفود نے اس وقت کے پیش آمدہ دسیوں وقتی مسائل کے حل کے ساتھ ساتھ خوف زدہ مسلمانوں میں اطمینان پیدا کیا غرضیکہ ہر ممکن طریقے سے نادار مظلوموں کی امداد کی اور پولیس ایکشن میں کام آجانے والوں کے لاوارت پسماندگان اور یتیموں و بیواؤں کی نگہداشت کی، مولانا مرحوم کی سرپرستی میں یہ کوشش برابر جاری رہی حتیٰ کہ حالات آہستہ آہستہ سازگار ہوتے گئے پھر موصوف نے ۹ اکتوبر ۱۹۴۹ء کو خود حیدر آباد کا دورہ کیا اور مسلسل دس روز تک وہاں کے حالات کا جائزہ لیتے رہے جسکے نتیجہ میں وہاں کے لوگ آپ کے عقیدت مند ہو گئے مسلمانان حیدر آباد نے عقیدت کا اظہار اس طرح کیا کہ بڑی گرم جوشی کیساتھ مجاہد ملت کو دعوت دی کہ جمعیتہ علماء کا سالانہ اجلاس حیدر آباد میں بلائیں موصوف نے انکی دعوت کو شرف قبولیت بخشے ہوئے ۲۷ تا ۲۹ اپریل ۱۹۵۱ء کو اس اجلاس کا انعقاد کیا جو اپنی شان و شوکت اور عظیم اجتماع کے اعتبار سے مجاہد ملت کے ساتھ مسلمانان حیدر آباد کی بے پناہ عقیدت اور خلوص کا ایک لازوال ثبوت تھا،

فساد زدہ لوگوں کی آباد کاری

۱۹۴۷ء کے قیامت خیز ہنگاموں کی وجہ سے دہلی، پنجاب، بھارت پور، اجمیر وغیرہ کے لاکھوں مسلمان جو منتشر ہو گئے تھے اور کسی نہ کسی طرح اپنی جانیں بچانے میں کامیاب ہوئے ان میں سے بعض تو ایسے تھے جو ہندوستان میں ہی کسی محفوظ مقام میں منتقل ہو گئے اور کچھ ایسے کہ جب کوئی راہ نہ

نہ پاسکے تو بادلِ ناخواستہ پاکستان کا رخ کر لیا، اور جب سنگین حالات میں سدھار
کی کرنیں چکیں تو وہ وطن عزیز لوٹنے کیلئے بے قرار ہونے لگے، گاندھی جی کا
کہنا بھی یہی تھا کہ دونوں ملکوں کی اقلیتوں کو واپسی کا موقع ملنا چاہئے،
حکومت ہند کی پالیسی بھی یہی تھی، لیکن چونکہ صورتِ حال کچھ ایسی بن چکی تھی
کہ پاکستان سے لوٹنے والے پناہ گزینوں کی واپسی کا کوئی امکان باقی نہیں
رہا تھا، اسلئے اسکو عملی تشکیل نہ دی جاسکی مگر اسکے باوجود گاندھی جی کے
انکشیوں اور خاص طور پر وطن عزیز کے دور میں وزیر اعظم پنڈت نہرو نے
یہ عزم مصمم کر لیا کہ تارکینِ وطن کو از سر نو بسانے کی ہر ممکن کوشش ہونی
چاہئے،

اس دوران منتشر شدہ مسلمانوں کی واپسی شروع ہو گئی جو ملک میں ہی کسی
محفوظ مقام میں منتقل ہو گئے تھے ان میں بڑی تعداد میوات کے قرب و جوار
اور الورا، بھرت پور کے رہنے والوں کی تھی اول نمبر پر ان ہی کی آباد کاری
کی جدوجہد شروع ہوئی جس میں شری ونو بابھاوے، سیم اور ایک نیک نہاد
خاتون مس مردولا سار بھائی نے اچھا رول ادا کیا اور حضرت مولانا حفظ
الرحمن صاحب سیو ہاروی، مولانا سعید احمد، مولانا القار اللہ پانی پتی وغیرہ
حضرات نے اسکا بیڑہ اٹھایا،

تارکینِ وطن کی واپسی

تحریک پاکستان کے نتیجے میں جن حالات سے ہندوستانی مسلمانوں کا سامنا
ہوا وہ تاریخ کا ایک سیاہ ترین باب ہے جس کو دیکھ کر جنگیز اور ہلا کو خاں
کی بربریت بھی شرماتی ہے رات دن کے دنگا فساد اور فرقہ پرستی کے

زور سے مجبور ہو کر ہندوستان سے ہجرت کرنے والوں کی ایک بہت بڑی جماعت اپنے وطن عزیز آنے کیلئے پریشان تھی ان ہنگامی حالات میں سینکڑوں خاندان ایسے تھے جن کی نابالغ اولاد دوسرے رشتہ داروں کیساتھ پاکستان پہنچ گئی تھی مگر انکے والدین ہندوستان سے نکلنے میں کامیاب نہ ہو سکے یا ضعیف ماں باپ پاکستان ہجرت کر گئے اور جوان اولاد یہاں رہ گئی، نیز جولائی ۱۹۴۸ء سے ہندوستان پاکستان کے درمیان آزادانہ آمد و رفت پر پرمٹ سسٹم کی پابندی عائد ہو گئی تھی جسکی جگہ بعد میں پاسپورٹ نے لے لی جس کی وجہ سے ہندوستان واپس آنے کا کوئی سوال ہی باقی نہیں رہا،

مجاہد ملت نے مولانا آزاد اور محترم پنڈت نہرو کے توسط سے یہ قانون پاس کرایا کہ ہندوستان کے مسلمان شہریوں کا یہ حق ہے کہ انکی نابالغ اولاد، بیوی بچے نیز خاص خاص صورتوں میں ضعیف ماں باپ اور بے وسیلہ بہن بھائی جو کسی وجہ سے پاکستان چلے گئے ہیں انکو شہریت ملنی چاہئے اس قانون کے تحت پاکستان سے واپس ہونے والے بہت سے افراد کی فرداً فرداً پیروی مجاہد ملت نے فرمائی چناں چہ آج ہندوستان میں بہت سے ایسے گھرانے موجود ہیں جنکو از سر نو بسانے کا سہرا صرف اور صرف اس عظیم مجاہد کے سر ہے،

سکھ کے دردناک فساد میں جہاں کشت و خون،
بدنماداغ لوٹ مار، غارت گری، فتنہ و فساد ہوئے ہیں وسیع پیمانہ پر مجبور و ناتواں خواتین کا اغوا بھی ہوا یہ ہندوستان کی تاریخ میں ایسی شرمناک حرکت اور بدنماداغ ہے جس سے شرافت کی نگاہ نیچی اور انسانیت کا سر جھک جاتا ہے، چنانچہ حکومت ہند کے سربراہ حضرات نے

اس بدنامی کو دھونے کیلئے اغوا شدہ خواتین کی جستجو کی راہ پیدا کی اور قومی کارندوں نے اسکو پایہ تکمیل تک پہنچایا، ہندوستان میں خا کر دہلی، پنجاب، بھرت پور کے علاقے سے بہت سی معصوم عورتیں گڈنیپ ہوئی تھیں جب بازیابی کی تحریک شروع ہوئی تو اس میدان میں عورتوں نے مردوں سے بڑھ چڑھ کر حصہ لیا اگرچہ دوسرے کارکنوں نے انکو طاقت بہم پہنچائی، ادنیٰ سطح پر ننگراں اور مشیران کار میں مولانا حفظ الرحمن صاحب سیو ہاروی بھی شامل تھے، یہ کوشش مسلسل پانچ چھ سال تک رہی جس میں مغویہ خواتین کی ایک بڑی تعداد برآمد کر کے انکے متعلقین تک پہنچائی جاسکی،

مرتدین کا اعلان اسلام

یہی زمانہ تھا کہ مسلمانوں کی ایک بڑی جماعت شکسہ کے طوفان کی زد میں آگئی اور اسکے علاوہ اپنے لئے کوئی راہ نہ پاسکی کہ ناچاہتے ہوئے بھی دوسرے مذاہب اختیار کر لے جب حالات بحال ہوئے تو کچھ لوگوں نے دہلی پہنچ کر مجاہد ملت سے ملاقات کی اور کہا کہ ہم جیسے نہ جانے کتنے بھائی ہیں جنھوں نے ارتداد کی آڑ میں اپنی جانیں بچا رکھیں ہیں اور اس حسرت و یاس میں زندگی بسر کر رہے ہیں کہ اگر حکومت انکی پشت پناہی کرے تو وہ اپنے مذہب کا کھل کر اعلان کریں مولانا موعوف نے یہ معاملہ مولانا آزاد، رینڈت نہر دتک پہنچایا جسکے نتیجے ساری سستی حاکمیتوں کے ناکہ ہدایات جاری ہوئیں کہ حکومت ہند ایسی بری ناس بدیلی کو تسلیم نہیں کرتی اسلئے جس جس جگہ ایسے واقعات درپیش ہوں وہاں کے لوگوں کو

رکاری طور پر پوری پوری مدد ملنی چاہئے تاکہ وہ اپنے مذہب پر کھل کر
عمل پیرا ہوں،

ہندوستان کی سیہ بختی کی طویل تاریخ

کاش ہندوستان کی سیہ بختی کی یہ تاریخ نہیں ختم ہو جاتی تو مزید اسکا ورق
غارت گری جیسے فسادات سے نہ رنگا جاتا مگر حیف صد حیف کہ ۱۹۴۷ء
کے بعد بھی یہ زور افزوں فسادات پروان چڑھتے گئے اور مجاہد ملت بڑی
پامردی سے انکا مقابلہ کرتے رہے چنانچہ ۱۹۵۷ء سے لیکر ۱۹۶۲ء
تک کا دور بھی موصوف کیلئے کڑی آزمائش کا دور نکھائے دن فسادات
کی خبریں ملتی رہیں جہاں کہیں بھی ہنگامہ ہوتا، یا تو موصوف خود پہنچتے یا
اپنے رفقاء کاکو دورہ کراتے،

۱۹۵۷ء میں پولی کے موقع پر مراد آباد، پسی بھیت، علی گڑھ شاہ جہاں پور
کے علاوہ کلکتہ اور اسکے اطراف میں شرمناک حادثات ہوئے یوپی کے مغربی
اصلاح کی اصلاح کیلئے مجاہد ملت نے انیس اٹھ اٹھ مولانا فقیہ الدین،
سٹر خلیل باغ والا، اور مولوی شفیق احمد دہلوی کو بھیجا اور خود پہلے
مارچ ۱۹۵۷ء کو کلکتہ کیلئے روانہ ہوئے حالات کی سنگینی کی وجہ سے مولانا
ابوالکلام آزاد اور پنڈت نہرو بھی وہاں پہنچ چکے تھے مولانا حفظ الرحمن
صاحب نے نہرو جی کے ہمراہ فساد زدہ علاقوں کا گشت کیا اور مصیبت
زدہ لوگوں کو ڈھارس بندھائی، بعد ازاں ۱۲ مارچ کو لکھنؤ پہنچ کر
وزیر اعلیٰ شری بہادر لال شاستری سے پولی کے ہنگاموں کے بارے میں

مفصل بات چیت کی اور واپسی میں شاہجہاں پور، پٹی بھیت کا دورہ کرتے ہوئے دہلی لوٹے، ۲۷ اکتوبر ستمبر ۱۹۰۵ء کو چمپل ضلع بھاگلپور میں بدامنی پھیلی تو مولانا نے حضرت مولانا محمد میاں، حضرت مولانا نور الدین بہاری کو بصورتِ وفد بھاگلپور کیلئے روانہ کیا اسکے علاوہ بھی متعدد جگہ ہنگامہ ہوئے جہاں مولانا یا تو خود گئے یا وفد بنا کر بھیجے،

۱۵۴ھ ۱۳ جنوری کو کمار دھوبی ضلع دھنباہ میں فساد ہوا تو پہلے تار بھیج کر چیف منسٹر کو توجہ دلائی پھر ۹ فروری کو خود تشریف لے گئے، اکتوبر ماہ محرم کو ہراج، بارہ بنکی میں فتنہ برپا ہوا تو اسکی سرکوبی کیلئے مولانا سید محمد شاہد فاضل صاحب کو فوراً روانہ کیا، مئی کے شروع میں گجرات کے بعض علاقوں میں فساد ہوا تو مولوی رفیق احمد صاحب کو بھیجا،

۱۵۵ھ میں جے پور، اگرہ، فیروز آباد میں خونریز ہنگامے ہوئے علاوہ ان میں منظر نگریں بھی حالات ناموافق رہے یہاں مولانا نے خود اگر اصلاح حال کی کوششیں فرمائیں، پھر علی گڑھ میں ہنگامہ ہوا تو وہاں کیلئے مولانا فقیہ الدین صاحب کو روانہ کیا،

۱۵۶ھ میں یکم مارچ ہوئی کے دن سے بھوپال میں شدید ہنگامے ہوئے جہاں پر مولانا محمد میاں صاحب، مسٹر یوسف فیروز کی اور مولانا فقیہ الدین کو بشکلِ وفد بھیج کر اصلاح حال کی پوری پوری کوششیں فرمائیں اس سال جے پور کے ایک دیہات میں ۱۶ اپریل کو کچھ گڑبڑ ہوئی تو وہاں مسٹر سلطان یار خاں کو بھیجا، ۱۵۷ھ میں پٹی بھیت، ہلدوانی، جودھپور، نظام آباد، عادل آباد اور اسکے علاوہ متعدد مقامات پر بدامنی پھیلی جہاں مولانا نے ہر ممکن طریقے سے روک تھام کی مئی ۱۹۰۵ء کی اور جب ۱۷ ستمبر کو دہلی میں جمعہ ورکنگ کمیٹی کا جلسہ ہوا

تو مولانا نے تمام حالات و واقعات سامنے رکھے جس کے تحت یہ طے پایا کہ جمعیت کا ایک وفد محترم پنڈت نہرو سے ملے اور اقلیت کی تمام پریشانیوں پر متنبہ کرے چنانچہ جمعیت کا ایک معزز وفد (جس میں مجاہد ملت کے علاوہ مولانا احمد سعید، سید محمد جعفری، مولانا محمد میاں، مولانا مفتی عتیق الرحمن، مولانا نور الدین بہاری، مولانا شاہد فاضل جیسے یگانہ روزگار شامل تھے) حضرت مولانا حسین احمد مدنیؒ کی قیادت میں وزیر اعظم ہند سے ملا، نہرو جی نے وفد کی معروضات و تجاویز کو بغور سنا اور آل انڈیا کانگریس کمیٹی کی جانب سے ریاستوں کو یہ ہدایات جاری کر دی گئیں کہ فرقہ وارانہ فسادات کی بندش، اور اقلیت کی پریشانی دفع کرنے میں خاصی دلچسپی سے کام لیں،

آزاد ہند کی شہادت

ان ہی دنوں مجاہد ملت کی جہد مسلسل کو دیکھتے ہوئے کلکتہ کے مشہور روز نامہ "آزاد ہند" نے اپنے ادارہ میں لکھا تھا، بڑھاپے میں آدمی کمزور پڑ جاتا ہے دل بچھ جاتا ہے، خون میں ٹھنڈک پڑ جاتی ہے، کام کرنے کی ناسک باقی رہتی ہے نہ جوصلوں میں بلندی مگر ہندوستان کے دو بڑے ایسے ہیرو جو جوانوں کو بھی مات دیتے ہوئے ہیں ایک وزیر اعظم ہند پنڈت نہرو اور دوسرے جمعیت العلماء ہند کے جنرل سکریٹری مولانا حفیظ الرحمن، ان دونوں بڑھتوں نے اس وقت ملک کو ایسے کمزور کندھوں پر جو ان اور مضبوط ہمت کے ساتھ اٹھا لیا ہے۔ یہ فرق اپنی جگہ کوئی اہمیت نہیں رکھتا کہ ایک شخص عوامی لیڈر شپ کے علاوہ سرکاری کرسی بھی سنبھالے ہوئے ہے اور دھری محنت کر رہا ہے، مولانا حفیظ الرحمن نے آج سے پندرہ برس پہلے کے

ہرٹشکن ہندوستان میں جواں مردی سے عوام کی جو خدمت کی ہے وہ انکی زندگی کا ایسا ورق ہے جسے زمانے کی کسی عمر میں بھی بھلایا نہیں جاسکتا۔
 ۵۵۔ ماہ ستمبر میں کوٹہ میں فساد ہوا تو مولانا نے وہاں پہنچ کر حالات کا جائزہ لیا حالات سنگین ہونے کی وجہ سے چیف منسٹر راجستھان شری سکھاڑیا سے ملے اور تمام حالات انکے سامنے رکھے جسکے نتیجہ میں کلکٹر ایس، پی، کوٹہ کا تبادلہ عمل میں آیا اور سدھار کی پوری پوری کوششیں ہوئیں، ۱۵ اکتوبر کو کالکٹ میں کچھ گڑبڑ ہوئی تو وہاں کیلئے مولانا فقیہ الدین اور مولانا عبد الشاہد شروانی کو روانہ کیا،

ایک دشرا نگیر کتاب

۵۶۔ میں ۱۷ اپریل کو جمعیت کی ورکنگ کمیٹی کا اجلاس ہو رہا تھا اچانک ٹیلی فون پر یہ خبر ملی کہ بھوپال میں قتل و غارت گری کا بازار گرم ہے جسکی روک تھام کیلئے مولانا شاہد فاخری وغیرہ کو اگلے ہی روز روانہ کر دیا۔ اس سال "ریلیجس لیڈز" نامی کتاب نے فتنہ و فساد میں مزید چار چاند لگا دیے اور ادرا تی، جبل پور، کھام گاؤں، علی گڑھ، مراد آباد جگہ جگہ خونریز ہنگامے ہوئے، جبل پور وغیرہ کیلئے مسٹر عبدالستار فاروقی اور حافظ جمیل الرحمن صاحب کو روانہ کیا، علی گڑھ کیلئے مولانا فقیہ الدین، مسٹر سلطان یار خان، اور مولانا عبد الشکور ایم، پی، کو بھیجا اور مولانا خود مراد آباد گئے واپس آتے ہی پنڈت نہرو پنڈت پنتھ اور صدر کانگریس کو حالات سے آگاہی کرائی، پنڈت نہرو پر اسکا اتنا گہرا اثر ہوا کہ ۲۴ ستمبر کو دہلی کے جلسہ عام میں نہرو جی نے فرقہ پرستوں کی ڈٹ کر مذمت کی اور توہین مذاہب کے خلاف سخت ناراضگی کا اظہار کیا۔

اس سال سدھار کی ہر ممکن کوشش کی گئی جسکے نتیجے میں ۵۸ لاکھ
میں فتنہ کا سرد بارہا چند مقامات پر ہلکی سی سورش ہوئی، لیکن

پھر فتنہ نے سہرا اٹھایا

۵۹ لاکھ میں فتنہ نے پھر سہرا اٹھایا چناں چہ ۹ جنوری کو کشن گنج،
(اُسوقت ضلع پورنیہ) میں وسیع پیمانے پر فساد ہوئے جس کی سرکوبی کیلئے
مولانا محمد میاں صاحب، مولانا طاہر صاحب، ایم، پی، مولانا سید نور اللہ صاحب
کو فوری طور پر روانہ کیا ماہ رمضان ۲۶ مارچ کو ہولی کے موقع پر مبارکپور
بہرائچ میں بھی خونریز ہنگامے ہوئے مزید برآں پولیس کے مظالم نے حالات
کو سنگین تر بنادیا جہاں مولانا بنفس نفیس گئے اور حالات کی سنگینی دیکھ کر
بے حد مغموم ہوئے دہلی واپس لوٹے ہی تھے کہ دت نگر ضلع میرٹھ
سے فساد کی خبر موصول ہوئی جہاں کے لئے مولانا فقیہ الدین صاحب
کو بھیجا ۲۹ مارچ کو بھوپال میں شدید حوادث پیش آئے جہاں مولانا خود
تشریف لے گئے رفیق سفر مسٹر انیس الحسن صاحب تھے ۷ اپریل کو
سیٹامڑھی میں بھی آگ کی چنگاری بھڑکی، ۹ مئی کو ملک میں ہونے والے
فسادات کے پیش نظر کانگریس کی ایک میٹنگ ہوئی جس میں مولانا مرحوم اور
چیف منسٹر مدھیہ پردیش ڈاکٹر کاجو بھی شریک ہوئے میٹنگ میں مولانا
فرقہ پرستوں کی حرکتوں اور ان کے ساتھ اعلیٰ حکام کے مسلسل تعاون کے خلاف
شواہد پیش کئے جولائی میں سیٹامڑھی سے پے پے اطلاع آنے پر
۲ جولائی کو وہاں تشریف لے گئے،

۴۰۔ ۱۲ اگست کو جامع مسجد فیروز آباد میں سخت وارداتیں ہوئیں جہاں
 مجاہد ملت نے مولانا فقیہ الدین صاحب اور ڈاکٹر محمود قادری کو بھیجا اور خود
 مجاہد ملت وزیر اعظم سے ملے لیکن اٹھارہ ستمبر کو فیروز آباد میں پھر شدید
 ہنگامے ہوتے آگرہ میں بھی فتنہ و فساد کی آگ پھیلی دونوں جگہ مولانا بذات
 خود تشریف لے گئے اور حالات کو بحال کرانے میں ایک حد تک کامیاب ہوئے
 ۴۱۔ میں فتنہ و فساد نے مزید بال و پر نکال لئے تھے وقفہ وقفہ
 شدید حوادث کا حملہ ہوتا رہا طرح طرح کی پیچیدگیاں اور نئے نئے
 عوارض نمودار ہوتے گئے ۲۳ جنوری سے ۸ فروری تک مولانا بہار
 آسام کی بادیہ پیمائی کر کے لوٹے تو ادھر ۶ فروری سے جبل پور میں
 خونی ہنگامہ شروع ہو چکا تھا دہلی لوٹتے ہی مولانا نے چیف منسٹر
 ڈاکٹر کاججو سے ٹرنک کال پر گفتگو کی انھوں نے اطمینان دلایا کہ حالاً
 قابو میں ہیں مگر دوسرے ہی روز ۹ فروری کو آنے والی خبروں کے
 ذریعے یہ اندازہ ہوا کہ حالات قابو سے باہر ہیں مولانا نے فوراً وزیر
 اعظم ہند پنڈت نہرو کو ذاتی طور پر ایک خط لکھا جس میں اپنی گہری تشویش
 کا اظہار کیا، اور تحقیق حال کیلئے مسٹر انیس الحسن او مولانا مسعود احمد
 صدیقی وغیرہ حضرات پر مشتمل ایک وفد روانہ کیا بر چند کہ حالات کی
 سنگینی کی وجہ سے کانگریس، شوٹلٹ، کمیونسٹ پارٹیوں کے وفود بھی
 بعد میں وہاں پہنچے مگر جس وقت دلوں کے زخم تازہ تھے اس وقت
 مرہم کا کام مرکزی جمعیت کے وفد نے انجام دیا، جب اس وفد نے دہلی
 واپس آکر مجاہد ملت کو کارگزاری سنائی اور آتش زدہ مکانات و برائے
 شدہ دکانوں کا تذکرہ کیا تو مولانا بلبلا اٹھے ایک طرف وزیر اعظم ہند کو

تمام حالات و واقعات سے باخبر کیا اور دوسری جانب ہند پارلیمنٹ میں
دو ایسی معرکتہ الارار تقریریں کیں جن پر ملک کے گوشہ گوشہ سے تحسین
و آفریں کی صدائیں گونجیں،

ایک طفرہ بربادی

حوادث جیلپور و ساگر کے بعد ۵ رمضان ۱۳۸۰ھ مطابق ۲۱ فروری ۱۹۶۱ء
کو مجاہد ملت کی پہلی تقریر ہند پارلیمنٹ میں ہوئی جس میں انھوں نے
مدھیہ پردیش کے فسادات میں ایڈمنسٹریشن کی مجرمانہ چشم پوشی
کی وضاحت کرتے ہوئے فرمایا،

ایڈمنسٹریشن نے جان بوجھ کر اس میں چشم پوشی کی یا ماتحت پولس
کے افراد نے ساتھ دے کر بربادی کرانے کی کوشش کی اس وقت
حکام نے نوکل حکام نے ایڈمنسٹریشن نے اپنی کمزوری
بھی دکھائی، اس شازش میں انکا حصہ بھی دکھائی دیتا ہے بقول
سیٹھ گووند داس ۳۴ مارچ کو یہ واقعہ پیش آیا تھا اسکی
روک تھام ہو سکتی تھی لیکن سمجھ میں نہیں آتا کہ اسپیشل پولس
کے جو دستے بلائے گئے تھے وہ کیوں واپس چلے گئے تھے جسکے
نتیجہ میں ۸/۷ مارچ کی درمیانی رات کو اسقدر ہونا ک
بربادی ہوئی، جان بوجھ کر ایک سائڈ کی اس طریقے سے بربادی
کرائی جائے یہ کسی طریقے سے بھی ہندوستان کے لئے زیبا
نہیں ہے، ہم پاکستان کے خلاف اعتراض کریں وہ ہمارا حق
ہے کوئی ہمارے معاملے میں دخل نہ دے ہم میں اتنی طاقت ہے

کہ ہم اپنے ہندوستان میں اپنے معاملے کو حل کر سکتے ہیں جنھوں نے ہندوستان کی آزادی کی جدوجہد میں جان کی بازی لگا کر ملک کو آزاد کرایا ہے ان کو آج ان باتوں سے کوئی ڈر نہیں ہو سکتا کہ جب بھی کوئی ایسی فساد کی من مانی بات کی جائے مسلم اقلیت کی تکلیف کی بات آئے تو اخباروں یا تقریروں میں فوراً پاکستان کے حوالے دیدئے جائیں اور یہ ثابت کرنے کی کوشش کی جائے کہ اسکا پاکستان سے جوڑ تھا، میں یہ کہنا چاہتا ہوں کہ اس طریقے سے حقیقت کو دبایا نہیں جاسکتا اور اگر اس طریقے سے حقیقت کو دبانے کی کوشش کی جائے گی تو اس ملک کو کوئی لالچہ اور فائدہ نہیں ہو سکتا بلکہ ملک کو انتہائی نقصان ہو سکتا ہے۔

فرقہ پرستی کا الزام

مجاہد ملت کی دوسری تقریر ۷، شوال ۱۳۸۰ھ مطابق ۲۹ مارچ

۱۹۶۱ء کو پھر ہند پارلیمنٹ میں ہوئی جس میں انھوں نے مسلمانوں کے خلاف

اخبارات و رسائل میں فرقہ پرستی ایسے القاب کے جواب میں کہا،

اس طرح کی اشتعال انگیز تحریریں مسلمانوں کے خلاف لکھنا، کیا یہ

فرقہ پرستی نہیں ہے اور کیا یہ ٹھیک ہے یہ کونسا طریقہ ہے اس سے

امن و امان کیا قائم رہ سکتا ہے کس طرح سے اسکا تحفظ ہو سکتا ہے

یہ کتنی عجیب بات ہے کہ جس جمعیتہ العلماء کے لاکھوں آدمیوں نے

اپنی قربانیاں دے کر ہندوستان کو آزاد کرانے میں حصہ لیا سیکولرزم

نیشنلسٹی قائم کرنے کیلئے جدوجہد کی سیکولرزم کی خاطر ایڑی چوٹی کا زور لگا

اور اپنا خون بہایا آج اسی کو بدنام کیا جائے اگر ایک ایسے موقع پر
جب مسلمانوں کی یہ بربادی ہوئی تو اس نے دو چار آرٹیکلز لکھ دیئے
جس میں مسلمان بالکل ڈیمار لائز نہ ہو جائیں بے بس نہ ہو جائیں تو وہ
فرقہ پرستی ہے اور صبح سے شام تک جو آگ ان کے خلاف برسائی جائے
اسے کوئی فرقہ پرستی نہیں کہتا،

۷ ہم آہ بھی کرتے ہیں تو ہو جاتے ہیں بدنام
وہ قتل بھی کرتے ہیں تو چرچا نہیں ہوتا
سچ کہا ہے کسی شاعر نے

۷ جب کوئی قتلہ زلمے میں نیا اٹھتا ہے
وہ اشارے سے بتا دیتے ہیں تربت میری



کل ہند مسلم کنونشن پر ایک نظر

آزادی کے بعد فتنہ و فساد کا جو سلسلہ شروع ہوا تھا وہ سال دو سال سے نہیں بلکہ مسلسل تیرہ برس سے چلا آ رہا تھا اور ایسا محسوس ہونے لگا تھا کہ شاید یہ سلسلہ یوں ہی پر دان چڑھتا رہے گا مجاہد ملت جو روزِ اول سے ہی اسکے مٹانے کے درپے رہے ہیں، انکو اس بات کی تشویش ہوئی کہ اگر ہندوستان کی عظیم اقلیت پر اسکی گرفت اسی طرح مضبوط ہوتی رہی اور اسکے اسباب و عوامل یوں ہی قائم رہے تو مسلم اقلیت کیلئے موت کا پیغام ثابت ہو گا فرقہ پرستی اس حد تک عام ہو چکی تھی کہ سرکاری عملہ بھی اسکی رو میں بہہ رہا تھا نیز فرقہ پرستی نے صرف مسلمانوں پر اکتفا نہیں کیا بلکہ سماجی، سیاسی، کاروباری غرض زندگی کے ہر شعبہ کو متاثر کر ڈالا، مجاہد ملت کی نگاہ میں تیرہ سال کی پوری سرگذشت تھی اور وہ آنے والے خطرات کو بھی پوری طرح محسوس کر رہے تھے، چنانچہ اپریل ۱۹۴۱ء میں جب مجلس عاملہ جمعیتہ علماء ہند کے سامنے مولانا نے اپنے خیالات کا اظہار کیا تو جہاں اور بہت سی چیزیں طے پاتیں وہیں یہ بھی فیصلہ ہوا کہ بہت جلد پورے ہندوستان کے مسلمانوں کا ایک نمائندہ کنونشن بلایا جائے اور ملک میں بڑھتی ہوئی فرقہ پرستی کی فتنہ سامانیوں کا کوئی موثر حل تلاش کیا جائے، پیش نظر ہے کہ چند ماہ تک جمعیتہ علماء ہند پر غور کرتی رہی کہ مسلمانوں اور صاف دماغ سلجھی ہوئی ذہنیت رکھنے والے ہندو رہنماؤں کا کنونشن کیا جائے اور پھر مشترک نمائندگی کے ذریعہ حکومت کو صورتِ حال پر متنبہ کیا جائے لیکن کچھ دشواریاں اس مشترک نمائندگی کی راہ میں سنگ گراں بنی رہیں

کیوں کہ ان ہندو رہنماؤں کو اس بات کا علم تک بھی نہیں کہ مسلمان کن حالات سے دوچار ہو رہے ہیں اسلئے کہ انکی معلومات کا ذریعہ اخبارات ہی ہوا کرتے ہیں اور وہ اس بات پر کمر بستہ ہو چکے تھے کہ مسلمانوں کے مصائب کا تذکرہ بھی نہیں کریں گے البتہ اردو کا پریس مسلمانوں کے مصائب کا شکوہ ضرور کرتا تھا مگر سوتے قسمت کہ غیر مسلم تو کیا مسلمان بھی اردو اخبار پڑھنا گوارہ نہ کرتے تھے آخر کار یہی فیصلہ ہوا کہ کل ہند مسلم کنونشن کیا جائے، اس تجویز کے بعد مجاہد ملت نے اخبارات کے ذریعہ کنونشن کا اعلان کر دیا اور تیاریوں میں مشغول ہو گئے لیکن اس اعلان نے ملک میں تنقید کا ایک نیا موضوع پیدا کر دیا فرقہ پرست افراد و جماعتوں کا اختلاف تو یقینی تھا مگر ان دوستوں کا رویہ بھی بدل گیا جو کنونشن کیلئے مصر تھے، اخبارات نے بھی خوب جھم کر کیچڑ اچھالا اور اس کو بے محل اقدام قرار دیا، اسی پر بس نہیں بلکہ پنڈت نہرو کے سامنے اس مسئلہ کو اس قدر سنگین بنا کر پیش کیا گیا کہ وہ بھی مخالفین کی صف میں آ گئے مگر قربان جانیئے مجاہد ملت کی ذات پر کہ ان تمام شورشوں کے باوجود اس کے ارادے میں ذرہ برابر بغزش نہ آئی اگرچہ فکر و اضطراب میں قدرے اضافہ ضرور ہوا گو یا کہ وہ زبان حال سے کہہ رہے تھے،

ے میں وقت کی تنقید سے مرعوب نہیں

تنقید نے اے دوست سنو! ہے مجھے

دنیا کے سہاروں کا میں قائل ہی نہیں

اللہ کی رحمت کا سہارا ہے مجھے

بہر حال مجاہد ملت نے عزم و استقلال کے ساتھ خوبی تدبیر سے بھی

کام لیا اور اپنی ہر دلعزیزی کی سند کے سبب ہر مخالف کو اپنا گرویدہ بنالیا

صدر کانگریس اور پنڈت نہرو کو بھی اپنی رائے سے رجوع کر کے کہنا پڑا کہ مسلم کنونشن سے جمہوریت اور قومی یکجہتی کو تقویت پہنچے گی،

۲۲ مئی ۱۹۴۱ء کو دہلی سے کنونشن کا دعوت نامہ جاری کیا گیا جس میں لکھا

جناب محترم!

پیغام

یہ ایک واضح حقیقت ہے کہ وطن عزیز کی آزادی اور ملک میں سیکولر جمہوری دستور کے نفاذ سے لیکر آج تک مسلمانان ہند زندگی کے تقریباً تمام اہم شعبوں میں اپنے جائز حقوق سے بڑی حد تک محروم رہے ہیں اور یہ بھی واقعہ ہے کہ اس سلسلہ میں جماعتی اور انفرادی مسلسل جدوجہد کے باوجود جو ریاستی و مرکزی لیجسلیچرز کے اندر اور باہر جاری رہی خاطر خواہ کامیابی نہیں ہو سکی ہے،

یہ صورت حال نہ صرف یہ کہ مسلمانوں کیلئے انتہائی ہمت شکن اور شدید اضطراب کا باعث ہے بلکہ خود ملک و قوم کی سالمیت، استحکام، وقار اور ترقی کی راہ میں بھی زبردست رکاوٹ ہے اسلئے شدید ضرورت ہے کہ ہندوستان کے پانچ کروڑ مسلمانوں کے ارباب فکر و عمل اپنے اپنے جماعتی اختلاف و نقطہائے نظر سے بالاتر ہو کر وحدتِ فکر و عمل کے تعمیری جذبہ کیساتھ ایک جگہ جمع ہوں اور مسطورہ ذیل بنیادی امور پر متحد و متفق ہو کر غور کریں اور کوئی موثر راہِ عمل تلاش کریں،

① ایسے طریقوں اور تدبیروں پر غور کرنا جن سے ملک کے تمام باشندوں کے درمیان اپنے اپنے مذہب اور کلچر پر مضبوطی سے قائم رہتے ہوئے باہمی اتفاق و اتحاد میں ترقی ہو تاکہ ملک کی ہر جہتی ترقی اور استحکام کو زیادہ سے زیادہ تقویت حاصل ہو،

(۲) مسلم اقلیت آئے دن فرقہ وارانہ فسادات کے نتیجے میں جن بھیانک جانی و مالی بربادیوں کا شکار ہوتی رہتی ہے انکے انسداد کے موثر وسائل و ذرائع معلوم کرنے کے لئے غور و فکر

(۳) ایسی تجاویز جن کے بروئے کار لانے سے مسلمان سرکاری ملازمتوں میں اپنا واجب حصہ پاسکیں اور یجسپیچرز میں ان کو حق کے مطابق نمائندگی حاصل ہو سکے (۴) وہ تدابیر و وسائل جنکو اختیار کر کے مسلمان تجارت اور معاش کے دیگر ذرائع مثلاً پر مٹوں، ٹھیکوں وغیرہ میں عملی طور پر اپنے حق کے مطابق نمائندگی حاصل کر سکیں،

(۵) اردو زبان سے متعلق ابھی تک اصل دستوری مطالبہ پورا نہیں ہو سکا ہے اگرچہ انجمن ترقی اردو کی مشترکہ جد جہد جاری ہے تاہم اس مسئلہ سے متعلق ایسی تدابیر کی تلاش جن سے اردو کو اسکا اصلی مقام حاصل ہو سکے اور ہماری ملی جلی تہذیبی زندگی کا حسن برقرار رہ سکے،

(۶) سرکاری نصاب تعلیم کی منظور شدہ کتابوں میں آئے دن ایسے اجزاء کی شمولیت جو اسلامی نقطہ نظر سے ناقابل برداشت اور وجہ اعتراض ہیں ان شکایات کے ازالہ کیلئے موثر و اطمینان بخش تجاویز،

(۷) عام تعلیمی اداروں بالخصوص میڈیکل اور میکنیکل تعلیم کے اداروں میں داخلے اور سرکاری وظائف کے حصوں میں معیاری قابلیت کے باوجود مسلم طلباء کو امتیازی سلوک اور نا انصافی کی عام شکایت ہے اسکے تدارک کیلئے ضروری تدابیر

مسلم کنونشن کسل مندوں کیلئے بانگِ درا

۱۱ جون ۱۹۳۵ء کو سپر ہاوس نئی دہلی میں جناب ڈاکٹر سید محمود صاحب

ایم، پی، کی صدارت اور مجاہدِ ملت کے اہتمام میں مسلمانانِ ہند کی تاریخ کے اس مسلم کنونشن کا انعقاد ہوا، بلا تامل کہا جاسکتا ہے کہ جس طرح شکستہ کی قیامتِ صغریٰ کے بعد ”لکھنؤ کانفرنس“ نے مسلمانوں کو سینہ تان کر چلنے کے قابل بنادیا تھا اور تاریخ کا دھارا جو غیروں کی سمت بہہ رہا تھا اسکا رخ موڑ دیا تھا ٹھیک اسی طرح مجاہدِ ملت کی زندگی کا یہ آخری کارنامہ ”مسلم کنونشن“ ملک و ملت کی تاریخ کا ایک دورِ آفریں واقعہ تھا جس نے نہ صرف مقفل دل و دماغ کی دنیا بدلی بلکہ کبوتر کے تن نازک میں شاہیں کا جگر پیدا کیا اور خشک رگوں میں خونِ زندگی دوڑایا،

مسلم کنونشن جس طرح مسلمانوں کیلئے پیغام تھا کہ جبل پور اور ساگر جیسے مہلک اور جاں گسل حوادث کے باوجود بزدلی اور پست ہمتی حرام ہے بے شک وہ مظلوم ہیں، مظالم کا شکوہ اور مظلومیت کا مظاہرہ کر سکتے ہیں مگر طوقِ غلامی کیلئے اپنی گردن خم نہیں کر سکتے، اسی طرح وہ پورے ہند یونین اور اسکے سیکولر نظام کیلئے ایک پیغام تھا کہ جمہوریت اسی وقت کامیاب ہو سکتی ہے کہ اسکا ہر عضو زندہ ہو اور وہ حیات نو کی انگلیوں کیساٹھ متحرک بن سکے، وہ قومی یکجہتی اور جذباتی ہم آہنگی کے نصب العین کیلئے بھی

ایک نشان تھا کہ گلہائے رنگارنگ کو شاداب رکھ کر ہی گلدستہ کی شیرازہ بندی ہو سکتی ہے، مرجھائے ہوئے پھولوں کی گڈی کو گلدستہ نہیں کہا جاسکتا، بین الاقوامی دنیا کے گلدان میں اگر آپ اپنا گلدستہ سجا نا چاہتے ہیں تو آپ کی پہلی کوشش یہ ہونی چاہئے کہ ہر پھول شگفتہ اور ہر کھلی مسکراتی ہوئی ہو مرجھائے پھولوں کا گلدستہ گلدان میں نہیں سجایا جاسکتا بلکہ خس و خاشاک کی طرح اسکو کوڑے میں پھینک دیا جاتا ہے

مجاہد ملت کا الوداعی پیغام

اس کنونشن کے صدر استقبالیہ خود مجاہد ملت تھے موصوف نے اس موقع پر جو خطبہ استقبالیہ پیش کیا وہ انکے افکار و عزائم کی ایک روشن تصویر، اور ملک ملت کے نام اس جانباز مجاہد کا آخری پیغام تھا مجاہد ملت کے آخری پیغام سے ان صفحات کو مزید کرنا چاہتا ہوں، ملاحظہ فرمائیے!

حاضرین محترم! اس اجتماع میں شرکت کیلئے جو دعوت نامہ آپکی خدمت میں پیش کیا گیا ہے اس پر داعی کی حیثیت سے متعدد معزز حضرات کے نام درج ہیں لیکن حقیقت یہ ہے کہ اس اجتماع کے داعی صرف یہی حضرات نہیں بلکہ یہ دعوت ان کرداروں انسانوں کے دلوں کی آواز ہے جو اس عظیم ملک کے شہری ہوتے ہوئے اور ایک جمہوری دستور کے سایہ میں رہتے ہوئے بھی خود کو زندگی کی راہوں میں پامال اور قدم قدم پر اپنے آپ کو جائز حقوق سے محروم پارہے ہیں اور اس صورت حال کے تسلسل نے ان کے اس اضطراب کو اپنی انتہا تک پہنچا دیا ہے کہ کسی طرح ملک و ملت کے سربراہ جمع ہوں اور انکے درد کا کوئی علاج اور انکے اضطراب و مشکلات کا کوئی حل تلاش کریں تاکہ

کسی صورت، انکی زندگی بھی سکون و اطمینان سے آشنا ہو سکے،

حضرات محترم! یہ وسیع اور عظیم الشان ملک جو ہمارا وطن عزیز ہے
 صدیوں سے مختلف فرقوں اور ملتوں کا گہوارہ اور مختلف زبانوں و عقائد اور اصولوں
 کا سنگم رہا ہے وطنیت کے لازوال رشتہ نے اس ملک کی وسیع آبادیوں کو زبان
 تہذیب اور رسم و رواج کے تمام اختلاف کے باوجود ہمیشہ ایک اکائی
 بنائے رکھا ہے یہی وحدت و اتحاد باہمی تعلقات کی خوشگواہی اور تعاون
 درحقیقت اس ملک کی سب سے بڑی قوت اور اسکے استحکام اور ترقی کی
 بنیاد ہے یہی وحدت وہ عظیم طاقت تھی جس کے بل پر ہم نے برطانوی
 اقتدار سے نجات پائی اور ملک کو آزادی کے نعمت نصیب ہوئی۔ افسوس کہ
 ملک کی تقسیم نے ہماری اس بے پناہ طاقت کو کمزور کیا اور ہمارے اندر خود
 پرستی، فرقہ پرستی، تنگ دلی و تنگ نظری کے وہ شگاف پیدا کئے جن سے
 ہماری وحدت کا شیرازہ بکھرا اور دنیا نے ہمارے انتشار کا تماشا دیکھا
 تقسیم وطن کے ساتھ ملک کے مختلف حصوں میں جو حوادث پیش آئے آج
 انکی یاد بھی شریف اور سنجیدہ انسانوں کی نگاہیں شرم و ندامت سے جھکا رہی
 ہیں، وہ سب کچھ تنگ دلی اور فرقہ دارانہ تنگ نظری کا ایک وقتی بخار
 یا ایک ہنگامی سیلاب تھا جو اپنی پوری تباہ کاریوں کے ساتھ ملک کے
 ایک سرے سے اٹھا اور دوسرے سرے تک گذرنا چلا گیا آپکو یاد ہو گا کہ
 اس وقت بھی جمیۃ علماء ہند نے ملک کو مہلک اثرات سے پاک و صاف
 کرنے کے لئے مرحوم و مغفور امام الہند مولانا ابوالکلام آزاد کی راہ نمائی
 میں پورے ملک کے اصحاب فکر و تدبیر کی ایک عظیم کانفرنس "مسلم آزاد کانفرنس"
 کے نام سے لکھنؤ میں بلائی تھی جس نے ملک بھر میں ایک نئی فضا اور مفید نتائج

پیدا کئے، کاش کہ وہ صورت حال اس وقت کے ساتھ ختم ہو گئی ہوتی مگر افسوس کہ اسکے بعد سے اب تک ۱۳ سال کا جو ریکارڈ ہمارے سامنے ہے اس حقیقت کی برملا شہادت ہے کہ تنگ نظری، فرقہ واریت اور جارحانہ حربہ بندیوں کے مہلک جذبات اس پورے عرصہ میں کارفرما رہے ہیں، پچھلے کچھ عرصہ میں زبان کے نام پر گجرات، مہاراشٹر اور آسام و بنگال میں اور مذہب کے نام پر یوپی بہار، اور مدھیہ پردیش وغیرہ کے مختلف شہروں اور دیہاتوں بالخصوص جبل پور اور ساگر میں جو کچھ ہوا اسکے بعد شبہ کی کوئی گنجائش باقی نہیں رہتی کہ اس صورت حال میں نہ صرف یہ کہ اختلاف زبان و مذہب کے نام پر لاکھوں باشندگان ملک کیلئے زندگی اجیرن بن رہی ہے بلکہ اس طرح خود کی صحت و سالمیت بھی پتہ نہیں سکتی،

پھر جو طبقہ اس فرقہ واریت، تنگ نظری اور مسموم جذبات کا سب سے زیادہ تختہ مشق بنا ہے وہ اس ملک کی سب سے بڑی مذہبی اقلیت یعنی مسلمان ہیں جنکو جمہوری دستور کے مطابق مساویانہ حقوق کے دلانے میں خود اکثریت کے شریف اور سنجیدہ اصحاب فکر و نظر کی مسلسل کوششیں بھی ابھی تک بار آور نہیں ہو سکیں،

مسلم اقلیت کے خلاف یہ جارحانہ فرقہ واریت اور معاندانہ جذبات صرف عوامی زندگی میں ہی اثر انداز نہیں بلکہ زیادہ افسوس کی بات یہ ہے کہ حکومت کے دائروں میں بھی اس کی چھاپ بہت گہری ہے اور اسی کا نتیجہ ہے کہ جا بجا مسلم اقلیت آئے دن ایک شریک گروہ کے ہاتھوں جان و مال و عزت و آبرو کی ایک طرفہ بربادیوں کا شکار ہوتی رہتی ہے پھر تماشا یہ ہے کہ فرقہ وارانہ جارحیت اور غنڈہ گردی کی ان وارداتوں کو ہندو مسلم فساد کہہ کر

حقیقت حال پر پردہ ڈالنے کی کوشش کی جاتی ہے حالانکہ واقعتاً (جیسا کہ میں نے ہند پارلیمنٹ میں بھی اور اسکے باہر بھی بار بار کہا ہے) ان واقعات کو ہندو مسلم فساد کہنا ہندو اور مسلمانوں دونوں کے ساتھ نا انصافی ہے کھلی ہوئی توہین اور حقیقت کی غلط تعبیر ہے ملک کے عوام ہندو اور مسلمان عام طور پر فرقہ پرست عناصر کی ان حرکتوں کو نفرت کی نگاہ سے دیکھتے ہیں اور ان میں باہم یکجہتی کے رجحان ابھر رہے ہیں، درحقیقت غنڈہ گردی کی یہ تمام وارداتیں اسی سمو مہنت کی ابھاری ہوئی اسکیمیں ہوتی ہیں جو مختلف بہانوں اور تدبیروں کے ساتھ بروئے کار لائی جاتی ہیں اور اکثر و بیشتر مقامی ایڈمنسٹریشن کا تعاون اور پشت پناہی انکو حاصل ہوتی ہے،

ایک طرف ہماری شہری زندگی میں ان حوادث کا تسلسل اور دوسری طرف سرکاری ملازمتوں، تعلیمی اداروں، نصاب کی کتابوں، صنعت و حرفت کے مرکزوں، تجارت کے وسائل اور کاروباری میدانوں تک میں مسلم اقلیت کے ساتھ امتیازی سلوک، حق تلفی اور دیرانی نیز مجالس قانون ساز میں ناکافی نمائندگی کی شکایتوں نے جو افسوسناک شکل اختیار کر لی ہے اور پچھلے تیرہ سال کی سرگذشت نے اسکا جو ریکارڈ بنایا ہے اس سے آپ سب بخوبی واقف ہیں آج اسکی تفصیلات کو دہرانا سراسر غیر ضروری ہے،

یہ تشویشناک صورت حال نہ صرف یہ کہ مسلم اقلیت کے لئے اضطراب کا باعث ہے بلکہ ساتھ ہی ملکی صحت و سالمیت کیلئے بھی کیفر سے زیادہ خطرناک اور تعمیر و ترقی کی راہ میں بڑی رکاوٹ ثابت ہو رہی ہے یہی وجہ ہے کہ آج خود اکثریتی طبقہ کے وہ تمام نیک و نہاد افراد جو امن ذہنی گراوٹ اور تنگ دلی سے بالاتر ہو کر معاملات کو دیکھتے، سوچتے اور سمجھتے ہیں

اس صورت حال سے اسی قدر نالاں و پریشان ہیں جس قدر خود مسلم اقلیت بے چین و مضطرب ہے، انھیں بھی یقین ہے کہ اختلاف مذہب و مسلک کے نام پر ملک کی اتنی بڑی آبادی کو پامال اور برباد کرنے کی کوشش پورے ملک کیلئے خودکشی کے مترادف ہے، چنانچہ آج بیرونی خطرات سے پہلے جو اندرونی وطن عزیز کے امن و استحکام کو چیلنج کر رہا ہے وہ یہی مسموم ذہنیت اور فرقہ پرستی کے مہلک جذبات ہیں اور یہی وجہ ہے کہ جس طرح آج ہم وطن عزیز کے مستقبل میں سچی جمہوری اور قومی یکجہتی کا رفرما دیکھنے کیلئے مضطرب ہیں اور اسی جذبہ کے ساتھ آج ہم سر جوڑ کر بیٹھے ہیں، اسی طرح بلا لحاظ مذہب و ملت اور تمام اصحاب فکر و تدبیر جن میں خود ملک کے وزیراعظم (پرائم منسٹر) کی شخصیت بھی شامل ہے اس سنگین صورت حال سے بہت متاثر اور فکر مند ہیں اور پوری اہمیت کے ساتھ اس سوال پر غور کر رہے ہیں کہ کیونکر جذبات کے اس غلط بہاؤ کو روکا جائے اور ملکی سالمیت اور قومی یکجہتی مینیشنل اینٹی گریشن) کو برقرار رکھنے کیلئے ایڈمنسٹریشن اور عوام کے دائروں میں کیا تدابیر اختیار کی جائیں،

یقیناً ملک کے سچے رہنماؤں کی یہ توجہ تحسین و تصویب کی مستحق ہے اور ہمارے آرزو ہے کہ ان کی کوششیں عملی زندگی میں بہتر نتائج پیدا کر سکیں۔ سامعین کرام! آج ہی نہیں بلکہ آج سے بارہ سال پہلے بھی اس خطرناک و نتائج پر نگاہ رکھتے ہوئے ملک کے تمام دوراندیش رہنماؤں نے دستور ساز اسمبلی میں بیٹھ کر یہ فیصلہ کیا تھا کہ اس عظیم ملک کی فلاح و ترقی کے تمام نقصان سیکولرازم اور جمہوریت کی بنیاد پر ہی کامیاب ہو سکتے ہیں اسی لئے انھوں نے ملک کے لئے وہ بہترین دستور (کانٹینٹنٹیشن) مرتب کیا جس کا بنیادی تصور

کہ اپنی کوشش اور جستجو میں ہم تنہا نہیں بلکہ ایک خاص عنصر کو چھوڑ کر جو فرستہ پرستی، تنگ نظری یا تنگ دلی کی تاریکیوں میں بہت دور ہو چکا ہے اور اپنی تمام ذہنی صلاحیتیں کھو چکا ہے اس عنصر کے علاوہ اس ملک کے سب ہی سنجیدہ اور شریف انسان (خواہ وہ کوئی بھی مذہب و مسلک رکھتے ہوں) ہمارے ساتھ ہیں ہماری پریشانیوں اور اضطراب کا انھیں بھی احساس ہے سیکولرازم اور جمہوریت کی پامالی سے وہ بھی نالاں ہیں،

ان ہی احساسات و عزائم کے ساتھ آج ہم یہاں جمع ہوئے ہیں کہ پوری سنجیدگی، احتیاط اور سچے قومی و تعمیری جذبہ کے ساتھ ان مسائل و معاملات پر غور کریں جو ایجنڈے کی شکل میں پیش کئے گئے ہیں ہمیں اس وقت اسکا بھی پورا احساس ہے کہ نامساعدت حالات میں یہ ایک نہایت اہم اور نراکتوں سے بھرپور کام ہے، جس کا بیڑہ ہم نے اٹھایا ہے خدا کرے کہ ہم اس ذمہ داری کو بخوبی و خوش اسلوبی کے ساتھ انجام دے سکیں اور ہمارا یہ جرات مندانہ اقدام ملک و ملت کی راہ میں مقید اور کامیاب اقدام ثابت ہو،

مسلمانوں سے گزارش

حضرات محترم! مسلمانان ہند کے اس عظیم نمائندہ اجتماع کے موقع

پر جو خصوصیت سے مسلم اقلیت کے ایک عام اور مسلسل اضطراب کے لئے یہاں منعقد ہو رہا ہے بے جا نہ ہو گا کہ خود مسلمانان ہند کی خدمت میں بھی گزارش کروں کہ وہ اپنی اس پر آشوب زندگی میں ظاہری تدابیر و مسائل کو اختیار کرنے کے ساتھ اپنے اندر اعتماد علی اللہ اور صبر و استقلال کی زیادہ سے زیادہ صلاحیتیں پیدا کریں، اسوۂ رسول کریم

علیہ الصلوٰۃ والتسلیم کو اپنا نصب العین بنائیں اور اسلام کی بنیادی تعلیمات سے
سب سے لیتے ہوئے اپنے اندر وہ اسپرٹ پیدا کریں کہ تکالیف و مصائب کے
طوفانوں سے گذر کر بھی وہ احساس کہتری، پامالی اور مایوسی کا شکار نہ ہوں
اور انکے اس یقین میں کوئی تزلزل نہ آئے کہ اپنی وطنی زندگی میں ہمیں جو بھی
حوادث اور مشکلات درپیش ہیں وہ بہر حال وقتی اور دنیوی مصائب ہیں
اور ہمارا حقیقی اعتماد کار ساز حقیقی کی رحمت اور اسکی رضا جوئی پر ہی ہے قرآن مجید
حکیم نے ہمیں بتایا، **انہ لا یلیس من روح اللہ الا القوم الکفرون**،
(خدا تعالیٰ کی رحمت سے وہی مایوس ہوتے ہیں جنہیں خدا پر ایمان اور بھروسہ
نہیں) **ان مع العسر یسر**، ہر تنگی و پریشانی کے ساتھ آسانی و راحت
بھی ضرور ہوتی ہے،

اس عظیم الشان ملک میں جو ہماری طرح اور بھی متعدد مذاہب اور فرقوں
کا پیارا وطن ہے "نبی رحمت" کے نام ایواؤں اور اس رسول برحق کے
امتیون کا جس کی شان میں فرمایا گیا ہے، **انک لعلی الخلق عظیم**، (آپ
محاسن اخلاق کا ایک بے مثال نمونہ ہیں) فرض بسیکہ اپنی زندگی میں اخلاق و
کردار کی وہ بلندیاں پیدا کریں کہ دنیا انکے وجود کو امن و راحت کا سایہ
محسوس کرے انکی وطن دوستی، خیر اندیشی اور اخلاق کریمانہ کو نمونہ عمل
قرار دے اور اس سے سبق حاصل کریں، آج پہلے سے زیادہ ضرورت ہے
کہ ہمارے اندر اپنے موقف کا صحیح احساس اور شعور پیدا ہو، اس پیارے
دیش کی ہزار سالہ تاریخ میں ہم برابر کے شریک و اسیم اور اس دعوت حق کے
علم بردار ہیں جو پورے عالم انسانی کیلئے امن و رحمت کا پیغام اور مہدرگ
و خیر سگالی کا سرچشمہ ہے ایک لمحہ کیلئے بھی اس ملک میں ہماری زندگی

ملک کی وحدت (اکائی) ہے اور جو ملک میں ایک ایسا ترقی پذیر معاشرہ (سوسائٹی) پیدا کرنا چاہتا ہے جس میں جمہوریت کی فراخ دلی کار فرما ہو اور مذہب و خیال کے اختلافات کے باوجود ملک کے تمام باشندے شہری زندگی میں مساویانہ حقوق سے بہرہ مند ہوں کہ ان کے باہمی تعلقات میں خوشگوازی قائم رہ سکے اور پوری خوش دلی کے ساتھ وطن عزیز کی تعمیر و ترقی کے لئے کام کر سکیں یقیناً یہی نقطہ نظر صحیح ہے اور آج جو تکلیف اور شکایت ہے وہ صرف یہ کہ عملی زندگی میں اس نقطہ نظر سے مسلسل انحراف ہو رہا ہے،

ہمارا موقف و مقام

آج ہم اسلئے جمع ہوئے کہ گزرے ہوئے تیرہ برسوں کی سرگذشت کو سامنے رکھتے ہوئے سوچیں اور غور کریں کہ وطن عزیز کی دستمتوں میں سیکورائزم اور جمہوریت کی حقیقی فضا پیدا کرنے اور دستور ہند کے تقاضوں کو بروئے کار لانے کے لئے آخر کیا تدابیر اختیار کی جائیں اور مسلم اقلیت کے ساتھ ہونے والے غیر دستوری، امتیازی سلوک، نا انصافیوں اور حق تلفیوں کا مداوا کیونکر ہو اور کون سے وسائل کام میں لائے جائیں کہ ہمیں اس طبقاتی کش مکش، بد امنی بے اطمینانی اور پامالی کی زندگی سے نکل کر دوسرے باشندگان وطن کے ساتھ ساتھ آبرو مندانہ اور مساویانہ زندگی میسر آ سکے اور موقع مل سکے کہ ذہنی یکسوئی اور دلی اطمینان کیساتھ ہم بھی وطن کی خوشحالی، ترقی و سر بلندی کیلئے اپنی بھرپور صلاحیتوں کیساتھ کام کر سکیں۔

بصدا ہے تعالیٰ ہمیں اعتقاد ہے اپنی نیت اور اپنے عزائم پر جو وطن کا خیر خواہی اور خیر سگالی کی راہ میں کسی سے پیچھے نہیں ہیں ساتھ ہی ہمیں اعتقاد

کسی اجنبی اور تماشائی کی زندگی نہیں ہو سکتی، اسکے بناؤ اور بگاڑ کے ساتھ ہمارا چولی دامن کا ساتھ ہے، اسلئے ملی جلی وطنی زندگی میں اپنے حقوق کے ساتھ ساتھ اپنے وطنی فرائض سے بھی کوئی عفت ہمارے لئے جائز نہیں ہو سکتی میرا تو یقین یہ ہے کہ اگر ہمارے اندر وطن کی سچی محبت اور اپنے فرض و منصب کا صحیح احساس بیدار ہے تو کوئی بڑی سے بڑی طاقت بھی ہمیں اپنے حقوق سے دیر تک محروم نہیں رکھ سکتی، ان الله مع الذين اتقوا والذين هم محسنون، اللہ کی مدد ہمیشہ انکے ساتھ ہوتی ہے جو کردار عمل کے کھرے اور نیکو کار ہوں)

(ماخوذ از خطبہ استقبالیہ ائدین مسلم کنونشن)



زبیر بختہ

مجاہد ملت نے ملی زندگی کا کوئی گوشہ ایسا نہیں چھوڑا جس میں

مصرفِ عمل نہ ہوئے ہوں اردو کے فروغ کی خاطر

بڑی بڑی صعوبتوں کا سامنا کرنا پڑا، مجاہد ملت کو اردو زبان سے گہری دلچسپی تھی اپنی گونا گوں مصروفیات کے باوجود انھوں نے اردو کیلئے جو قربانیاں دیں وہ تاریخ کے صفحات میں زندہ جاوید رہیں گی،

ایں سعادت بزورِ بازو نیست

تانا بخشد خدائے بخشنده

تقسیم ہند کے بعد بہت سے طے شدہ مسائل فرقہ پرستی کی نذر ہو گئے

تھے ان میں اردو زبان کا مسئلہ سرفہرست تھا، اردو زبان کو خود اس کے

ملک میں اجنبی قرار دینے کی مخالفت نے ہر ممکن کوشش کر ڈالی اس کی

بیخ کنی کے سلسلہ میں کوئی دقیقہ فرو گذاشت نہیں کیا زبان کے مسئلے

کو لے کر ملک بھر میں فرقہ پرستی کی آگ بھڑکادی ہزاروں بے گناہوں

کو موت کے گھاٹ اتار دیا، بستیاں نذرِ آتش کر دی گئیں بہت کم

افراد تھے جو جذبات کی سطح سے بالاتر ہو کر حقیقت بینی اور دوراندیشی

کے ساتھ اس سوال کو طے کرنا چاہتے تھے، گاندھی جی کا نظریہ جو تمام

کانگریسی حلقوں میں طے شدہ سمجھا جاتا تھا وہ یہ تھا کہ آزاد ہندوستان

کی قومی زبان وہ عام فہم ہندوستانی ہوگی جو پورے شمالی ہند میں

راج اور ملک کے دوسرے حصوں میں متعارف و مشہور ہے، اس کے

رسم الخط اردو اور دیوناگری رہیں گے، لیکن تقسیم ہند کے سیدلاب میں

یہ نظریہ بھی بے معنی ہو کر رہ گیا یہی دور تھا کہ جب ۱۹۴۷ء میں قومی

زبان کا سوال کانسیٹیوٹ اسبلی کے سامنے آیا اس وقت مولانا کو

سب سے زیادہ اعتبار کانگریس پارٹی کے ممبران پر تھا مگر بد قسمتی سے
کانگریس کی اکثریت بھی اس سوال کو جذبات کے رنگ میں دیکھ رہی تھی
ظلمت کدہ میں میرے شب غم کا جو سا ہے
اک شمع تھی دلیل سحر سو خوش ہے

مجاہد ملت کی کہانی انیس احسن کی زبانی

اس سلسلہ کے ایک اجلاس کی منتظر کشی مسٹر انیس احسن صاحب نے

کچھ اس انداز میں کی ہے جس سے مولانا مرحوم کی اردو زبان سے والہانہ
عقیدت نیز کانگریسی ممبران کی کج روی پر زنج و ملال اچھی طرح واضح
ہو جاتا ہے چنانچہ وہ خود اپنی آنکھوں دیکھا حال قلم بند کرتے ہیں،

اس بنیادی مسئلہ کے تصفیہ کے لئے جس روز دستور ساز اسمبلی

کی کانگریس پارٹی کا ایک ہنگامی اجلاس کانسٹیٹیوشن ہاؤس نئی دہلی میں
ہو رہا تھا، دونوں نقطہ ہائے نظر کی کش مکش اپنی انتہا کو پہنچی ہوئی تھی
مولانا مرحوم اور مسٹر رفیع قدوائی مرحوم کے دست راست آنجہانی
خورشید لال "ہندوستانی" کی حمایت اور پیروی میں سرگرم عمل تھے مولانا
بار بار اجلاس میں جاتے اور آتے اور اپنے ساتھیوں میں سے ایک ایک ممبر
کو ڈھونڈ کر لاتے اور بے چین تھے کہ کانگریس پارٹی حقیقت پسندی
کے ساتھ قومی زبان کا مسئلہ طے کر لے اور پھر جب جذبات کی رو میں
ڈوبی عددی اکثریت ہندی کا فیصلہ کرا چکی اور گاندھی جی کی رائے
"ہندوستانی" کو ہمیشہ کے لئے نظر انداز کر دیا گیا تو مولانا اپنے گہرے
تاثر اور ملال کے ساتھ واپس آئے ان کے دل پر ایک چوٹ تھی

چہرے پر ناکامی سے زیادہ کانگریس کے بنیادی اصولوں کی شکست کا احساس
یکم ستمبر ۱۹۴۹ء کو دستور ساز اسمبلی میں بحث جاری تھی ایک طرف
کٹر ہندو وادی تھے جو ہندی کو برسرِ اقتدار لانا چاہتے تھے دوسری جانب
مجاہد ملت اور ان کے ساتھ چند حقیقت پسند فقار تھے جو ہندوستان کی
عام بول چال جس کو گاندھی جی نے "ہندوستانی" کا نام دیا تھا کو ملک کی
قومی زبان بنانا چاہتے تھے ہر چند کہ پلٹرا فریق اول کا بھاری تھا مگر حضرت
مجاہد ملت نے قومی زبان کے مسودے پر بحث میں حصہ لیتے ہوئے
جو کچھ کہا وہ ان کے داغِ جگر کی ایسی داستان ہے جو عرصہ دراز تک
یاد رکھی جائے گی آپ نے فرمایا،

دل کی آواز اس کے باوجود کہ ہم ہر موقع پر گاندھی جی کا نام استعمال
کرتے ہیں اس مسودے میں گاندھی جی کے طے کردہ
اصول کی قطعی خلاف ورزی کی گئی ہے یہ وہ اصول ہیں جن کو گاندھی جی
آخری دم تک سمجھتے رہے اور انھیں کا پرچار کرتے رہے یونین کی زبان
ہندی ہوگی اور رسم الخط دیوناگری ہوگا یہ نہ صرف گاندھی جی کے اصول
کو چیلنج ہے بلکہ کانگریس کی اس تیس سالہ تاریخ کو چیلنج ہے جس میں
کانگریس بار بار یہ یقین دلاتی رہی ہے کہ ملک کی قومی زبان ہندوستانی
ہوگی دیوناگری اور اردو دونوں رسم الخط میں لکھی جائے گی، آپ نے
مزید گفتگو کو طول دیتے ہوئے فرمایا،

۳۱ جنوری ۱۹۴۸ء کے بھیانک حادثہ سے جبکہ گاندھی ہم سے چھین
لے گئے، تین روز قبل دورانِ گفتگو انھوں نے ہم سے کہا تھا کہ اب
امن و امان ہوتا جا رہا ہے جس طرح تم لوگوں نے قیام امن کے

سلسلے میں میری امداد کی ہے اسی طرح تمہیں ہندوستانی کے پرچار میں بھی ساتھ دینا ہوگا اور ہم نے اس بات کا وعدہ کیا تھا مگر افسوس وہ ہمیشہ کیلئے ہم سے جدا ہو گئے، خیال تھا کہ مہاتما جی کے جذبات کا احترام کیا جائے گا لیکن مجھے زبردست حیرانی ہے کہ کل جو لوگ ہندوستانی کا پرچار کر رہے تھے انھوں نے گاندھی جی کے اصولوں کو پس پشت ڈال دیا اور آج وہ صرف ہندی کو ملک کی قومی زبان بنانے پر زور دے رہے ہیں حالانکہ گاندھی جی کے نزدیک زبان کا مسئلہ بنیادی مسئلہ تھا، گاندھی جی نے اس زبان کو کبھی ہندی نہیں کہا بلکہ ہمیشہ اسکو ہندوستانی کہا انھوں نے بڑی غور و خوض کے بعد یہ نام پسند کیا تھا،

بہر حال مولانا کی رگتار کوشش کے بعد اردو زبان کے مسئلہ میں صرف اس قدر کامیابی ہو سکی کہ ملک کی دوسری زبانوں کے ساتھ ساتھ اردو کو بھی ہندوستان کی ایک زبان تسلیم کر لیا گیا لیکن یہ حیثیت صرف دستور کی حد تک تھی جہاں تک عملی دنیا کا تعلق ہے تو اردو کے حق میں ہندوستانی کی فضا برابر تنگ و تاریک رہی ہے بلکہ سرکاری حلقوں میں اردو کے ساتھ معاندانہ سلوک اور قدم بقدم اسکو پامال کرنے کی روش آج تک قائم ہے،

اس وقت میں جبکہ شری ٹنڈن اور سیٹھ گووند داس نے اردو کو بھارت کلچر کے خلاف قرار دیا تو مولانا نے بڑی شد و مد کیساتھ اس کے غلط الزام کی تردید کی اور فرمایا کہ

ہم یہ تو تسلیم کرتے ہیں کہ ملک کی سرکاری زبان ہندی ہے لیکن اس کے ساتھ یہ بھی تسلیم کرنا پڑے گا کہ اردو جو اسی ملک کی بیدوار ہے

اور ہندو مسلمانوں کے باہمی پریم ساگر کا ایک خوبصورت سنگم ہے اسکو بھی تعلیمی اداروں اور عدالتوں میں سرکاری حیثیت حاصل ہونی چاہئے،

عاشقِ ریختہ

مولانا کو اردو زبان سے گہری دلچسپی تھی اردو کے فروغ اور ارتقاء کی خاطر مولانا نے ہر ممکن کوشش کی جب آزادی کے بعد اردو زبان کو اسکے حق و اجماع سے محروم کر دیا گیا، ہر طرف اردو کے خلاف پروپیگنڈہ عام تھا ارباب سلطنت سے لے کر عوام الناس تک ہر ایک اردو کا دشمن تھا ایسے پر آشوب دور میں مولانا کی ذات ہی ایسی تھی جس کا دل ہمیشہ اردو کی حالتِ زار کو دیکھ کر روتا، اور اسکی عظمتِ رفتہ پر خون کے آنسو بہاتا،

عج ٹپک اے شمع آنسو بن کے پروانے کی آنکھوں سے

ایک مرتبہ پارلیمنٹ میں ”اردو بحیثیت سرکاری زبان“ موضوع

بحث تھا ہر طرف سے اس معصوم و بے گناہ پر کیچڑ اچھالے جا رہے تھے مجمع کے درمیان سے ایک آواز بلند ہوئی ”ہندوستان میں فرقہ پرستی کی تمام تر ذمہ دار اردو زبان ہے“ اس جملہ کو سن کر مولانا کا چہرہ غصے سے تھمتھا اٹھا ہر چند کہ مولانا شدید بیمار تھے گلے آنے کے سبب ایک لفظ بولنا دشوار تھا گلے پر کیڑا بندھا ہوا تھا مگر اس جملہ نے مولانا کو جھنجھوڑ کر رکھ دیا ان کے جذبات ایک پر آشوب دریا کی صورت میں امنڈ پڑے اور تقریباً ایک گھنٹہ اردو زبان پر ایسی تقریر کی کہ تمام ارکان پارلیمنٹ کی بولتی بند کر دی، ان کے تمام اشکالات کا جواب مدلل و مفصل دیا مولانا کی تقریر کے بعد ایسا محسوس ہوتا تھا کہ تمام لوگوں کو سانس آ گیا ہو اور انکی زبانیں گنگ ہو گئی ہوں مجاہد ملت نے یہ تقریر

۲۹ مارچ ۱۹۶۲ء کو پارلیمنٹ میں پیش کی تھی جسکے چند اقتباسات مندرجہ ذیل ہیں،

(۱) اسپیکر صاحب آج اس گمراہ کن طرزِ عمل کے خلاف پرزور احتجاج کرنے اور یہ بتانے کھڑا ہوا ہوں کہ حق کی آواز مٹدن جی کا یہ طریق کار ہرگز نہیں دبا سکتا،

(۲) ہم نہ پاکستان کے لفظ سے مرعوب ہو سکتے ہیں اور نہ مسلم لیگ اور مسٹر جناح سے اسلئے کھاری قوم پروری پنڈت نہرا اور دوسرے چوٹی کے لیڈروں سے کسی طرح کم نہیں ہے،

(۳) اردو زبان کی تحریک جو یوپی میں چلائی جا رہی ہے اسکی مخالفت کرنے والا خود فرقہ پرست ہے،

(۴) پاکستان اردو نے نہیں بنوایا بلکہ سیاسی بے ایمانوں اور دلوں کے کھوٹ، تنگ نظری اور تنگ دلی نے اس کو چاچاند لگائے،

(۵) تاریخ بتاتی ہے کہ جب یہ مسئلہ کانگریس کے اجلاس میں زیر بحث تھا اس وقت لیڈروں کی تقریروں کے بعد پہلا شخص میں تھا جس نے پورے زور کے ساتھ کہا کہ بزدلانہ طریقہ پر انگریز کی کرائی ہوئی تقسیم کو قبول نہیں کرنا چاہیے،

تقریر کے ان چند اقتباسات سے جہاں مولانا کی شجاعت و بہادری اور حق گوئی منبجھ ہوتی ہے وہیں ملک ملت کا درد بھی واضح ہے،

ے وطن کے معاملے ہوں یا مسائل دین و مذہب کے

بیاں کرنا ہمیشہ اسکا شیوہ تھا حقیقت کا

الغرض اردو کی تعمیر و ترقی اور اسکے جائز حقوق کیلئے مولانا نے

ہر ممکن کوشش کی اس شہید کے ساتھ جو معاملہ خود اسکے وطن میں کیا جا رہا تھا،

اس کے خلاف آواز بلند کی، اپنی تمام تر مشغولیات کے باوجود اردو زبان کے کیلئے انہوں نے وہ کچھ کیا جو ایک تحریک کا قائد اپنے نصب العین کے لئے کیا کرتا ہے، انکی ایک طرف یہ مانگ تھی کہ دہلی، پنجاب اور یوپی وغیرہ اور شمالی ہند میں اردو کو پورے حقوق حاصل ہونے چاہئیں، اور دوسری طرف یہ کوشش تھی کہ سرکاری دفاتر، تعلیم گاہوں اور جہاں جہاں اردو کی جذبات کو پامال کیا جا رہا ہے اس کی روک تھام ہو،

مجاہد ملت نے اردو تحریک کے ان دو پہلوؤں پر جو کام کیا اس کی ایک مختصر رپورٹ جناب انیس الحسن صاحب کی ذاتی ڈائری کے حوالے سے نقل کی جاتی ہے،

اردو خدمات کا ایک اجمالی خاکہ

سب سے پہلے ۲۲ مئی ۱۹۵۱ء کو انجمن ترقی اردو کا ایک وفد اردو کے ساتھ ہونے والی نا انصافیوں کی شکایات کا ایک مختصر خاکہ لیکر لکھنؤ میں یوپی کے وزیر تعلیم شرکی سمپور نانند سے ملا اس وفد میں ڈاکٹر ذاکر حسین صاحب مولانا حفیظ الرحمن صاحب قاضی عبدالغفار صاحب شریک تھے،

۲۲/۲۳ دسمبر ۱۹۵۱ء کو لکھنؤ میں کل ہند اردو کانفرنس ڈاکٹر ذاکر حسین صاحب کی صدارت میں منعقد ہوئی اردو کے حقوق کی قانونی اور دستوری جدوجہد کے لئے بیس لاکھ دستخطوں کی مہم کا فیصلہ ہوا حضرت مولانا نہ صرف یہ کہ کانفرنس میں شریک ہوئے بلکہ اسکے اہتمام و انصرام میں بیشتر حصہ مولانا مرحوم ہی کی کوششوں کا تھا،

۲۲/۲۱ مارچ ۱۹۵۲ء کو اجیر میں کل ہند اردو کانفرنس تقاضی عبدالغفار

صاحب مرحوم کی صدارت میں ہوئی اس کا افتتاح مجاہد ملت نے فرمایا تھا۔
بیس لاکھ دستخطی مہم کو کامیاب بنانے میں جہاں جہاں ضرورت ہوئی
مجاہد ملت خود سفر کر کے گئے جلسوں میں شریک ہوئے جمعیۃ علماء کی شاخوں
اور کارکنوں کے ذریعہ اس مہم کو کامیاب بنانے میں پوری مدد فرمائی
جب مسلسل جدوجہد کے بعد بیس لاکھ دستخط پورے ہو گئے تو ۲۵/۲۶ جولائی
۱۹۵۲ء کو لکھنؤ ہی میں انجمن ترقی اردو کی دوسری کانفرنس ڈاکٹر ذاکر
حسین صاحب کی صدارت میں منعقد ہوئی جس میں دستخطی مہم کی روداد
اور فراہم شدہ دستخطوں کو صدر جمہوریہ ہند کے سامنے لے جانیکا پروگرام
زیر غور تھا، اس کانفرنس کے افکار و اعمال میں بھی مولانا مرحوم نے
پورا حصہ لیا،

۱۵ فروری ۱۹۵۲ء کو نئی دہلی میں انجمن کا معزز وفد ڈاکٹر ذاکر
حسین صاحب کی سرکردگی میں ڈاکٹر راجندر پرشاد صدر جمہوریہ ہند سے
ملا اور یوپی میں اردو کو علاقائی زبان قرار دینے کے لئے بیس لاکھ
سے زائد انسانوں کے تحریری مطالبہ کا گراں بار ریکارڈ صدر موصوف
کو دیا، اس وفد میں ڈاکٹر ذاکر حسین صاحب کے علاوہ حضرت مولانا
حفظ الرحمن صاحب، پنڈت ہردے ناتھ کنترو، پنڈت بزم موہن شری
کشن پرشاد کول، شری مٹی او مانہرو، قاضی عبدالغفار، پنڈت سندھ لال
پروفیسر مسعود حسن رضوی، حیات اللہ انصاری، بیگم حیات اللہ،
شری کرشن چندر اور قاضی عزیز احمد شریک تھے،

صدر جمہوریہ سے ملاقات کے دوسرے روز نئی دہلی کے ہوٹل وینگز میں وفد کی جانب سے ایک پریس کانفرنس کا اہتمام کیا گیا جس میں اردو کے مطالبات کی وضاحت اور وفد کی کوششوں کا تذکرہ تھا، کانفرنس میں وفد کی جانب سے بولنے والے حضرات، ڈاکٹر ذاکر حسین، پنڈت کشن پرشاد کول اور مولانا حفظ الرحمن صاحب تھے،

۲۹ مارچ ۱۹۵۶ء کو جے پور میں کل راجستھان اردو کنونشن میں اور پھر ۵ جولائی ۱۹۵۶ء علی گڑھ میں منعقدہ اردو کانفرنس میں حضرت مولانا نے شرکت فرمائی،

۱۴ اگست ۱۹۵۶ء کو جے پور پہنچ کر راجستھان کے وزیر اعلیٰ وزیر تعلیم ڈائریکٹر تعلیمات سے ملاقات کی اور راجستھان کے اسکولوں میں اردو کو نظر انداز کئے جانے کی شکایات ان کے سامنے رکھیں ملاقات میں سید الطاف احمد خیر کی صاحب صدر راجستھان اردو کانفرنس اور مولوی احترام الدین شاغل سکریٹری، بھی مولانا مرحوم کیساتھ تھے،

۱۵ فروری ۱۹۵۸ء کو دہلی میں کل ہند اردو کانفرنس ڈاکٹر تارا چند کی صدارت میں منعقد ہوئی جس کا افتتاح وزیر اعظم مسٹر نہرو نے کیا اور امام الہند مولانا ابوالکلام آزاد نے اپنی زندگی کی آخری تقریر یہیں ارشاد فرمائی کانفرنس کے اہتمام و انصرام کے ذمہ دار اعلیٰ اور صدر مجلس

استقبالیہ مولانا حفظ الرحمن صاحب ہی تھے اور بحیثیت صدر استقبالیہ حضرت مولانا مرحوم نے جو خطبہ اس کانفرنس میں پڑھا تھا وہ بلا مبالغہ اردو تحریک کی ایک اہم تاریخ کہا جاسکتا ہے، کانفرنس کے بعد ۲۹ اپریل ۱۹۵۸ء کو نئی دہلی میں انجمن ترقی اردو کا وفد دوسری بار صدر جمہوریہ ہند سے ملا

اس میں بھی دوسرے قائدین تحریک کے ساتھ حضرت مولانا پیش پیش تھے اردو کے سلسلے میں مجاہد ملت کی مسلسل کاوش اور دلسوزی کا آخری نقش وہ مکتوب ہے جو انھوں نے اپنے مرض الموت کے دوران جبکہ میڈیسن (امریکہ) میں زیر علاج تھے بستر علالت سے یوپی کے چیف منسٹر شری سی، بی گپتا کو لکھا اور اسکی نقل وزیر اعظم پنڈت جواہر لال نہرو کو بھیجی جس میں یوپی کے سہ سانی فارمولے میں اردو کو نظر انداز کرنے پر پر زور احتجاج کے ساتھ یہ مطالبہ کیا گیا کہ مجسوزہ فارمولے میں جس طرح جنوبی ہند تک کی زبانوں کیلئے گنجائش رکھی گئی غریب اردو کے لئے بھی کچھ رحم دلی اور انصاف پسندی کا ثبوت دیا جائے، وزیر اعظم پنڈت نہرو نے حضرت مولانا کو اپنا جواب امریکہ بھیجتے ہوئے انکی رائے سے پورا اتفاق کیا اور لکھا کہ میں چیف منسٹر یوپی کو بھی ساتھ ہی خط لکھ رہا ہوں،

مولانا کو مسلم یونیورسٹی والہانہ عقیدت

گزشتہ یک صدی کی عظیم الشان علمی وراثت، ہندوستان کی مشہور مسلم درس گاہ یعنی مسلم یونیورسٹی علی گڑھ، تقاسمہ کے بعد ہندوستان کے بدلے ہوئے حالات کے رنگ میں رنگ کر اسکا ماحول، اس کی روایات اور سیاسی رجحانات بے معنی ہو کر رہ گئے تھے ۱۵ اگست ۱۹۴۷ء کی صبح اس پیش بہا علمی روایت کیلئے کڑی آزمائش کا پیغام لے کر نمودار ہوئی مولانا ابوالکلام آزاد اور مجاہد ملت ہی ایسے الواعزم رہبر تھے جنھوں نے اس مسلم یونیورسٹی کی ڈوبتی نیا کو ساحل تک پہنچایا اور ہر نازک موڑ پر خبر گیری و دستگیری فرما کر اسکے عزت و وقار کو پامال ہونے سے محفوظ رکھا

چنانچہ مولانا ابوالکلام آزاد نے ڈاکٹر ذاکر حسین کو بحیثیت وائس چانسلر مسلم یونیورسٹی کا سربراہ بنا کر بھیجا اور دھرم پورہ کے شروع سے ہی مولانا حفظ الرحمن صاحب نے بھی اسکے معاملات سے دلچسپی لینا شروع کر دی تھی اور ہر لمحے وقت میں اسکی خدمت کا بیڑہ اٹھایا یونیورسٹی کے ذمہ داران نے بھی آپکے تعاون و قیمتی مشوروں کو اپنا کر خوب استفادہ کیا، واقعہ یہ ہے کہ ملک کے کوتاہ نظر حلقے ۱۹۴۸ء سے مسلسل مسلم یونیورسٹی کا نام و نشان مٹانے کے درپے رہے ہیں خود حکومت یوپی کا (جس کے حدود میں مسلم یونیورسٹی واقع ہے) سلوں اسکے ساتھ کوٹا میٹروپولیٹن ڈسٹرکٹ میں رہا ہے، مسلم یونیورسٹی کا نام بدلنے کے سلسلے میں بار بار بحث و مباحثہ ہوتے ہیں، ۱۹۵۹ء دہلی میں ہند پارلیمنٹ تک میں اسکے خلاف پروٹیکسٹ ہو اس موقع پر مجاہد ملت ہی کی ذات ایسی تھی جو اسکے خلاف سراٹھانے والوں کی سرکوبی کیلئے سینہ سپر ہو گئی موصوف نے پارلیمنٹ میں اٹھائے گئے تمام الزامات اور نکات چینیوں کا ایسا جواب دیا کہ مخالفین کے دانت کھٹے کر ڈالے ساتھ ہی مرکزی وزارت تعلیم کی نظر میں مسلم یونیورسٹی کے دامن کو شکوک و شبہات سے صاف کرنے کے لئے پوری جدوجہد فرمائی مولانا مسلم یونیورسٹی علی گڑھ کی کورٹ کے ممبر تھے اور بہت کم ایسا ہوتا کہ موصوف اسکے جلسوں میں شریک نہ ہوتے ہوں،

الغرض مسلم یونیورسٹی کے خلاف معاندین کی ان تمام کوششوں کی روک تھام کیلئے جو صف آرائیاں عمل میں آتی رہیں مولانا ان سب میں پیش پیش رہے اور ہٹوارے کے بعد مسلم یونیورسٹی کو جو بقار و استحکام نصیب ہوا اسکے بارے میں زبان بے اختیار کہہ اٹھتی ہے کہ ان تمام کاموں کا

محرم امام الہند مولانا ابوالکلام آزاد، وزیر اعظم پنڈت جواہر لال نہرو، ڈاکٹر
ذکر حسین اور مجاہد ملت مولانا حفظ الرحمن صاحب سواروی رہے ہیں،

مولانا کو دارالعلوم سے عقیدت

مولانا کی نظر و فکر میں تنہائی پیدا کرنے میں دارالعلوم دیوبند کا بنیادی حصہ
خود اس کا احساس مولانا کو بھی تھا یہی وجہ ہے کہ ان کو دارالعلوم اور اس کے
طلباء سے بے پناہ عقیدت و محبت تھی آپ ہمیشہ یہاں کے طلبہ کی تکالیف
کو دور کرنے کیلئے تیار رہتے ہر طالب علم آپ سے بلا تکلف ملتا اور حال
دل سناتا آپ اس کی روداد عذر غور سے سماعت فرماتے پھر اس کی تکلیف
کے دور کرنے میں کوئی دقیقہ فرو گذاشت نہ فرماتے، مختلف کاموں کیلئے
ٹرکے آپ سے سفارشیں لکھواتے اس قدر عالی مرتبت ہونے کے باوجود
انا پسندی کے بہت سخت مخالف تھے ہر کس و ناکس کے درد کو سنکر
آپ بے چین ہوا ٹھٹھتے، اور کیوں نہ بیقرار ہوتے۔۔۔ جبکہ

دردِ دل کے واسطے پیدا کیا انسان کو

ورنہ طاعت کیلئے کچھ کم نہ تھے کردیاں

مفتی ظفر الدین صاحب مفتاحی جنہوں نے مولانا کو کافی قریب سے
دیکھا ہے، آپ کے مادر علمی سے والہانہ تعلق کے سلسلے میں فرماتے ہیں
دارالعلوم کے مدرسین و ملازمین سے خاکسار (مفتی صاحب) نے
متعدد واقعات ایسے سنے ہیں کہ اگر کسی ملازم یا کسی مدرس کو کوئی الجھن
پیش آتی یا باہمی نزاع کی وجہ سے کوئی کسی کو گرانا چاہتا تو سیدھا مولانا کی
خدمت میں حاضر ہوتا اپنی شکایت رکھتا مولانا سنجیدگی سے سنتے

اور پھر خاموشی کے ساتھ اسکی الجھن کو دور کرنے کی حتی الامکان جدوجہد کرتے اور باہمی کش مکش سے نکال کر مضبوط راہ پر گامزن کر دیتے، کسی کا تقرر ہوتا، کسی کا استقلال، کسی کی ترقی کا مسئلہ ہوتا یا کوئی اور بات، مولانا ہر موقع پر گھڑے ہو جاتے، بیسوں کی ترقی و استقلال میں آپ نے مدد پہنچائی اور اس طرح ان کو سہارا دیا، اپنا یقین ہے کہ مولانا نے کبھی کسی کو اپنی ذات سے معمولی نقصان بھی نہیں پہنچایا ہوگا،

مولانا ایک سیدھے اور نیک طبیعت مسلمان تھے بغض، کینہ، حسد وغیرہ کا ان کے پاس سے گذر بھی نہ ہوتا تھا، وہ ہمیشہ دوسروں کی خاطر مٹنے کیلئے تیار رہتے اگر کسی کی طرف سے کوئی ناپسندیدہ حرکت صادر ہو جاتی تو آپ اسکو خندہ پیشانی سے نظر انداز کر دیتے مولانا دلوں کو جوڑنا جانتے تھے دلوں کا توڑنا انکی زندگی میں جرمِ عظیم تھا، دارالعلوم سے آپ کا گہرا تعلق ایک تو اسلئے تھا کہ آپ اسی کے مایہ ناز فرزند تھے اور دوسرے اسلئے کہ یہ ہماری علمی روایت کا مخزن ہے، آپ کو قریب سے دیکھنے اور برتنے والوں کی ابھی کمی نہیں ہے مگر کبھی کسی سے آپ کے متعلق یہ سننے میں نہیں آیا کہ مولانا نے اس کے ساتھ بے مروتی کا معاملہ کیا ہو اس کی ضرورتوں میں کام نہ آئے ہوں یا پس و پیش الگ الگ رنگ میں ظاہر ہوتے ہوں، مولانا کا ظاہر و باطن یکساں تھا جو دل میں ہوتا وہی زبان پر آتا جو سامنے کہتے وہی پیچھے کہتے حدیث میں مسلمان کی یہ تعریف مولانا پر بالکل صادق آتی ہے،

اَلْمُسْلِمُ مِّنْ سَلَمِ الْمُسْلِمُوْنَ مِنْ لِّسَانِهِ وَيَدِهِ



مسافرانِ حرم کے سلسلے میں مولانا کی مساعی جمیلہ

مولانا کی زندگی میں خدمت کا وصف ایسا نمایاں اور چمکدار ہے جو چاندی کے اوراق پر سونے کے الفاظ سے لکھے جانے کے قابل ہے جہاں موصوف شکستہ اور اسکے بعد فتنہ و فساد کے میدان میں تنہا جولانی کرتے ہوئے نظر آتے ہیں وہیں دیگر خدمات میں بھی انفرادیت کا درجہ رکھتے ہیں اس مردِ مومن اور مردِ کامل کے بارے میں اگر یہ کہا جائے تو بے جا نہ ہوگا،

..... زفر قنا بقدم ہر کج کہ می نگرم

کرشمہ دامن دل می کشد کہ جا اینجا است

مولانا نے اپنی دوسری گراں بار مصروفیتوں کے باوجود مسافرانِ حرم کی جو خدمت کی وہ انظر بن الشمس ہے خاص طور سے سینٹرل ج کیٹی کے اسی کا نتیجہ تھا کہ موصوف شکستہ سے بیکرتادم آخر سینٹرل ج کیٹی کے رکن رہیں رہے آخری وقت میں اس کے چیرمین بھی موصوف ہی تھے،

تمام مشغولیات کے باوجود حج کے موقع پر بمبئی کا ایک سفر ضرور کرتے اور حجاج کے لئے جہازوں کی ضروریات و دیگر سہولیات فراہم کرانے سلسلہ میں ہندوستان سے باہر جانے والوں پر انکم ٹیکس کلیرنس سارٹیفکٹ کی پابندی لگا دی گئی جسکی عملی دشواری حجاج کرام کو ہوئی مولانا نے

سکریٹری سینٹرل جج کیٹی کو ایک خط تحریر کیا جس میں حجاج کو اس پابندی سے مستثنیٰ کئے جانے کے بارے میں لکھا تھا مگر وزارتِ مالیات اس پر آمادہ نہ ہو سکی ۲۹ مئی کو مولانا مرحوم عید الفطر کے دن وزیر اعظم ہند پنڈت نہرو سے ملے اور حجاج کی ان دشواریوں پر توجہ دلائی دوسرے ہی دن محترم پنڈت نہرو نے متعلقہ وزارتوں کو یہ ہدایت جاری کر دی کہ مسافرانِ حرم کو اس پابندی سے مستثنیٰ رکھا جائے،

۵۵۳ میں عازمین حج کی تعداد معمول سے بہت زیادہ تھی تمام سیٹیں پُر ہونے کے بعد ایک بڑی تعداد رہ گئی تھی جسکی بنا پر بہت سے چہرے مڑے ہوئے مولانا سے یہ دیکھا نہ گیا اور اسی وقت ٹرنک کال پر وزارتِ داخلہ سے گفتگو کر کے ہر جہاز میں اضافہ کرنے کا فیصلہ کیا چنانچہ ہر طیارہ میں معمول سے دس فیصدی کا اضافہ کر دیا گیا اس طرح سے ان عازمین کی ایک کثیر تعداد حرمین کی زیارت سے بہرہ مند ہو سکی جو مایوس ہو کر لوٹنے کا عزم کر رہے تھے،

۵۵۴ میں مولانا حج و زیارت کے لئے خود تشریف لے گئے، پیش نظر رہے کہ مولانا کا یہ دوسرا سفر تھا اس سے پہلے قیام ڈابھیل کے زمانے میں اس سعادت سے بہرہ مند ہوئے تھے جیسا کہ ماقبل میں ذکر آچکا ہے،



اک دشمن رہ گئی تھی۔۔۔

جبل پور، ساگر وغیرہ کے جاں گسل حوادث سے مجاہد ملت کو جو قلبی و ذہنی اذیت پہنچی اور اصلاح حال کیلئے تدابیر کا جو بوجھ پڑا اس نے موصوف کے بڑھاپے کی صحت اور توانائیوں کو بے حد مضحمل کر دیا تھا رمضان کا مہینہ تھا اور وہ اپنے معمول کے مطابق سال کے گیارہ ماہ ملک و ملت کیلئے وقف رکھتے تھے مگر رمضان میں دہلی سے باہر نکلنا پسند نہ کرتے تھے لیکن حالات کی سنگینی نے اخیر عمر میں جبکہ آرام کی سخت ضرورت تھی اس معمول پر بھی برقرار نہ رہنے دیا اور رمضان ہی میں جبل پور ساگر وغیرہ کا دورہ کیا، مسلم کنونشن کی تیاریوں کا عظیم بوجھ بھی مولانا ہی پر پڑا آخر کار مولانا کی صحت رفتہ رفتہ بگڑتی چلی گئی اور مرض پوری قوت کیساتھ انکی صحت قابض ہو گیا ۲۳ جنوری ۱۹۶۲ء کی تاریخ تھی کہ مولانا زندگی بھر کی تھکن اور مرض جانکاہ کو ساتھ لیکر بستر علالت پر ایسے گرے کہ آخر کار اللہ کی رحمتوں نے انھیں بستر علالت سے نہیں دنیا ہی سے اٹھایا علاج کے سلسلے میں سب سے پہلے اپنے پرانے معالج ڈاکٹر بانڈے سے رجوع فرمایا انھوں نے پھیپھڑوں سے جو پانی نکالا اس میں خون کی گہری آمیزش دیکھ کر کینسر کا خدشہ ظاہر کیا مزید تحقیق کیلئے فون ٹیسٹ کرایا گیا تو اس میں بھی کینسر کے جراثیم پائے گئے

ڈاکٹر پانڈے نے فوراً ہی بمبئی لے جانے کی ہدایت کی چنانچہ ۲۶ جنوری کو صبح ہی ہوائی جہاز سے بمبئی لے جایا گیا گورنر بمبئی شری سری پرکاش جی مولانا کے مخلص دوستوں میں سے تھے انھوں نے پورے اہتمام کے ساتھ ٹانا ہسپتال میں بھرتی کرایا، ایک مہینہ تک وہاں علاج ہوتا رہا بعد ازاں ۲۶ فروری ۱۹۶۲ء کو دہلی واپس آئے اور یہاں حاذق طبیوں اور ماہر ڈاکٹروں سے رجوع رہا مگر

ع مرض بڑھتا گیا جوں جوں دوا کی

علاج کی آخری کوششوں کیلئے یہ طے ہوا کہ مولانا کو امریکا لے جایا جائے چنانچہ ۱۶ اپریل ۱۹۶۲ء کو شام آٹھ بجے عالمی ایروڈروم "پالم" سے امریکہ کیلئے روانہ ہوئے (رفیق سفر مولانا کے داماد مسٹر عزیز الرحمن صاحب تھے) امریکہ کی ریاست و سکونسن کے مشہور شہر (میڈیسن) میں ڈھائی ماہ زیر علاج رہنے کے بعد ۱۲ جولائی کو صبح سویرے دہلی واپس پہنچے حالت بہت گرچکی تھی دہلی کی گرمی شباب پر تھی اسلئے مولانا گلمرگ کشمیر جانے کا عزم کر رہے تھے تیاری بھی مکمل ہو چکی تھی مگر قضائے الہی انکے لئے گلمرگ کی بجائے گلزار بہشت میں ابدی و سرمدی راحتوں کا اہتمام کر چکی تھی مولانا کی علالت نے پورے ملک کو اضطراب میں مبتلا کر دیا تھا اور ان کی صحت و شفا کیلئے پورے ملک میں دعائیں ہو رہی تھیں مگر مشیت ایزدی کو ان سے جو کام لینا تھا وہ مکمل ہو چکا تھا، کام تھے عشق میں بہت پر میر

ہم توفار ع ہوئے شتابی سے

بالآخر مجاہد ملت کی درد و کرب میں ڈوبی ہوئی وقت اور تاریخ کے

طوفانوں سے کھیلنے والی زندگی ۶۲ء میں پوری ہو گئی،

دل کو سکوں روح آرام آگیا

موت آگئی کہ دوست کا پیغام آگیا

۱۲ اگست ۶۲ء مطابق یکم ربیع الاول ۱۳۸۲ء کو صبح ۱/۲ بجے

بارگاہِ ربی سے تقرب کی مخصوص ساعتوں میں گلستاں نما خزاں آباد کی

باسٹھ بہاریں دیکھ کر اس عالم آب و گل کو الوداع کہا

کون ہوتا ہے حریف مے مرد افکن عشق

ہے مکر رب ساقی پہ صلا میرے بعد

شام ۱/۲ بجے دو لاکھ انسانوں کے بے حال دانشکار

مجمع نے سفرِ خلد بریں کیلئے دو ہا بنا کر اپنے شانوں پر اٹھایا، دہلی دروازے

کے بیرونی میدان میں حکیم الاسلام جناب حضرت مولانا قاری طیب صاحب

رحمۃ اللہ علیہ، مہتمم دارالعلوم (دیوبند) نے نماز جنازہ پڑھائی اور شام کے

سہانے وقت میں ملک و ملت کا یہ سرمایہ شاہ ولی اللہ محدث دہلوی

کے والد بزرگوار شاہ عبدالرحیم صاحب کے سرہانے سپرد خاک کر دیا

گیا اس وقت ایسا محسوس ہوتا تھا کہ ادبیار اللہ آغوش پھیلانے ہوئے

منتظر تھے،

سے سنے جاتے نہ تھے تم سے میرے دن رات کے شکوے

کفن سرکارِ سیری بے زبانی دیکھتے جاؤ

